

# د عیسی مسیح په هکله د لوقا انجیل

د کتاب پېژندنه

د لوقا انجیل د ۶۰ نه تر ۷۰ میلادي کلونو پورې د لوقا په نامه یو سړي لیکلی دی. لوقا یو غیریهودي ډاکتر او د پولوس رسول د نژدې ملګرو څخه ؤ. لوقا د پولوس سره د عیسی مسیح د زېري په رسولو کې مرسته کوله او زیات سفرونه یې ورسره کړي دي. هغه دا زېري چې د عیسی مسیح په هکله دی، د تیوفیلوس په نوم یو سړي ته چې یو لوړ رتبه مامور ؤ، لیکلی ؤ (لوقا ۱: ۱-۴). لوقا د څو عیني شاهدانو څخه معلومات راټول کړ او د روح القدس په لارښوونه یې د هغه څخه یو منظم او سم راپور د عیسی د ژوند په هکله جوړ کړ.

لوقا په دې انجیل کې دا بیانوي چې انسان څرنگه د عیسی مسیح په وسیله خلاصون وموند. وروسته له هغې چې اولني انسان گناه وکړه او د خدای څخه لېرې شو، هغه الهي نقشه چې د انسان د خلاصون په خاطر جوړ شوی ؤ او نبیانو د هغه په هکله نبوت کړی ؤ، د عیسی مسیح د ژوندانه په پېښو کې عملي شو.

د لوقا انجیل د عیسی مسیح په ژوند کې د هغه د زېږېدنې د وخت نه د اسمان تر ختلو پورې مهمې پېښې بیانوي. په دې انجیل کې عیسی هم د یهودیانو او هم د نورو خلکو د خلاصونکي په توګه ورپېژني. همدارنگه د لوقا انجیل د ټولني د ټیټ موقف خلکو لکه غیریهودیانو، ښځو، کونډو، د ټولني نه شړل شویو خلکو، غریبانو، محتاجو او معیوبو خلکو ته د عیسی په خدمت باندې ټینګار کوي. ټول انسانان مینې ته اړتیا لري او عیسی د مینې او محبت سرچینه ده. د انسان ډېر مهم او

اساسي درد گناه ده او عیسی انسان ته د گناه څخه خلاصون ورکوي. همدارنگه د لوقا په انجیل کې په دعا، روح القدس، د عیسی په ماموریت یا خدمت کولو کې د بنځو په رول او د خدای له خوا د گناهونو په بخښنې باندې زیات ټینګار شوی دی.

د لوقا په انجیل کې اساسي ټینګار د خدای په پاچاهۍ باندې دی. دا هغه وخت دی چې خدای په خلکو باندې حکومت کوي چې د خلکو او د ټولنې په ژوند کې مهم بدلونونه رامنځته کيږي. عیسی د خدای په حکومت یا واکمنۍ کې ځانګړی رول لري. هغه د مسیح یا وعده شوي پاچا په توګه راغی ترڅو په نړۍ کې د خدای حکومت رامنځته کړي.

## د موضوعگانو لست

سریزه: ۱-۱۱-۴

د تعمید ورکوونکي یحیی او عیسی مسیح زېږېدنه او ماشومتوب: ۱: ۱۵-۲: ۵۲

د تعمید ورکوونکي یحیی ماموریت: ۳: ۱-۲۰

د عیسی تعمید او ازمايښتونه: ۳: ۲۱-۴: ۱۳

په جلیل کې د عیسی مسیح ټولنیز خدمتونه: ۴: ۱۴-۹: ۵۰

له جلیل څخه تر اورشلیمه: ۹: ۵۱-۱۹: ۲۷

په اورشلیم او د هغه په شاوخوا سیمو کې وروستنی هفته: ۱۹: ۲۸-۲۳: ۵۶

د عیسی بیا راژوندي کېدل، رانېکاره کېدل او پورته ختل: ۲۴: ۱-۵۳

۱ (۱) بناغلی تیوفیلوسه:

ډېرو خلکو کونښنې کړې دي ترڅو هغه پېښې بیان کړي چې زمونږ په منځ کې رامنځته شوې دي.

(۲) هغوی هغه څه لیکلي دي چې مونږ ته د عیني شاهدانو او د خدای د کلام د خدمتګارانو له

خوا رارسېدلي دي. (۳) بناغلی تیوفیلوسه، ما هم په خپل وار سره دا ټولې پېښې له پیل څخه په

غور سره وڅپرلې، نو دا راته بڼه ښکاره شوه چې هغه تاسو ته په ترتیب سره ولیکم. (۴) دا کار د دې دپاره کوم ترڅو ته د هغو ټولو شیانو په هکله چې ورڅخه خبر شوی یې، په حقیقت پوه شې.

## د یحیی د زېږېدنې په هکله پېشگويي

(۵) د یهودیې د پاچا هیرودیس په زمانه کې یو یهودي کاهن ؤ چې زکریا نومېده او د ایبا د ډلې څخه ؤ. د هغه ښځه الیزابت نومېدله او هغه هم د هارون کاهن د کورنۍ څخه وه. (۶) هغوی دواړه د خدای په نظر کې رښتیني خلک وو او په پوره توګه یې د څښتن په ټولو قوانینو او حکمونو باندې عمل کاوه. (۷) خو هغوی اولاد نه درلود، ځکه چې الیزابت شڼده وه او دواړه ډېر زاړه وو.

(۸) کله چې د خدای په کور کې د خدمت وار د زکریا ډلې ته ورسېده، نو زکریا د کاهن په توګه په خپله وظيفه کې بوخت شو. (۹) د کاهنانو د دود له مخې هغه د پچې په وسیله غوره شو، ترڅو د خدای کور ته ننوځي او خوشبويي وسوځوي. (۱۰) د خوشبويۍ د سوځولو په وخت کې ګڼ شمېر عبادت کوونکي دباندې ولاړ وو او دعا یې کوله. (۱۱) په دې وخت کې د څښتن یوه فرښته زکریا ته وربښکاره شوه چې د قربانۍ د ځای ښي خواته چې خوشبويي په کې سوځېدله، ولاړه وه. (۱۲) کله چې زکریا هغه ولیدله نو ټکان یې وخوړ او وېره ورباندې راغله. (۱۳) خو فرښتې هغه ته وویل: «ای زکریا، مه وېرېږه! ستا دعا قبوله شوې ده او ستا ښځه الیزابت به تاته یو زوی وزېږوي

او ته به په هغه باندې یحیی نوم کېږدې. (۱۴) هغه به ستا دپاره د خوښۍ او خوشحالی سبب شي او ډېر خلک به د هغه په زېږېدلو خوشحالي وکړي. (۱۵) ځکه چې هغه به د څښتن په نظر کې لوی سړی وي. هغه باید هېڅکله شراب او یا داسې کوم شی ونه څښي چې ورباندې نشه شي. هغه به د مور د ګېډې نه د روح القدس څخه ډک وي، (۱۶) او ډېر اسرائیلیان به د خپل څښتن خدای خواته راواړوي. (۱۷) یحیی به په هماغه روح او قدرت سره چې الیاس نبي درلود د څښتن په مخکې روان وي، ترڅو پلرونه او اولادونه سره پخلا کړي، سرکښه کسان د نېکانو د حکمت نه ډکې لارې

ته راوگرځوي او خلک د څښتن راتللو ته تيار کړي.»

١٨ زکريا فرښتې ته وويل: «زه څنگه په دې باور کولای شم چې داسې به وشي؟ ځکه چې زه زور سپری يم او ښځه مې هم زړه ده.» ١٩ فرښتې په ځواب کې وويل: «زه جبرائيل يم چې د خدای په حضور کې ودرېږم. زه رالېږل شوی يم چې ستا سره خبرې وکړم او دا زېږی درته درکړم. خو څوره، ته به گونگ شې او د دې شيانو تر پېښېدو پورې به خبرې نه شې کولای، ځکه چې تا زما په خبرو چې په ټاکل شوي وخت کې به رښتيا شي، باور ونه کړ.»

٢١ په دې وخت کې خلکو د زکريا دپاره انتظار کاوه او حيران وو چې هغه ولې د خدای په کور کې دومره زيات وخت تېر کړ. ٢٢ کله چې هغه راووت، د هغوی سره يې خبرې نه شوې کولای. نو دوی پوه شول چې هغه د خدای په کور کې کومه رويا ليدلې، ځکه چې هغوی ته يې په لاسونو اشارې کولې خو خبرې يې نه شوې کولای.

٢٣ کله چې د خدای په کور کې د زکريا د خدمت موده پای ته ورسېدله، نو هغه بېرته خپل کور ته لاړ. ٢٤ څه موده وروسته د هغه ښځه اليزابت اميدواره شوه او پنځه مياشتې يې خپل ځان د خلکو څخه پټ وساته او د خپل ځان سره به يې ويل: ٢٥ «څښتن اوس زما دپاره دا کار وکړ او په ما يې رحم وکړ او زه يې د خلکو په مخکې د شرم څخه خلاصه کړم.»

د عیسی مسیح د زېږېدنې په هکله پېشگويي

٢٦ د اليزابت د اميدوارۍ په شپږمه مياشت خدای جبرائيل فرښته د جليل په ولايت کې د ناصري په نوم يو ښار ته ولېږله، ٢٧ ترڅو يوې پېغلې ته چې د يوسف نومي سړي سره يې چې د داود پاچا د کورنۍ څخه ؤ کوژدن شوې وه، ورشي. د هغې پېغلې نوم مريم ؤ. ٢٨ فرښته هغې ته راغله او ويې ويل: «سلام په تا چې ډېر فضل درباندي شوی دی، څښتن ستا سره مل دی.» ٢٩ مريم د

فرښتې په خبره ډېره وارخطا شوه او په فکر کې ډوبه شوه چې د دې خبرو معنی به څه وي. (٣٠)  
 فرښتې هغې ته وويل: «ای مريمې، مه وپرېره! خدای په تا مهربانه شوی دی. (٣١) گوره، ته به  
 امیدواره شې او زوی به دې وشي او د هغه نوم به عیسی کېږدې. (٣٢) هغه به لوی شخصیت وي او  
 د خدای تعالی د زوی په نوم به یاد شي. خښتن خدای به د هغه د نیکه داود تخت هغه ته ورکړي.  
 (٣٣) هغه به د تل دپاره د یعقوب په اولادې باندې پاچاهي کوي او د هغه پاچاهي به هېڅکله نه  
 ختمیږي.» (٣٤) مريم فرښتې ته وويل: «داسې څنگه کېدای شي؟ زه لا پېغله يم او تر اوسه واده  
 شوې نه يم.» (٣٥) فرښتې په ځواب کې وويل: «په تا به روح القدس نازل شي او د خدای تعالی  
 قدرت به په تا باندې سیوری وکړي او له دې امله به هغه سپېڅلی ماشوم د خدای تعالی د زوی په  
 نوم یاد شي. (٣٦) وگوره، ستا خپلوانه الیزابت به هم په زاړه عمر کې زوی راوړي. سره له دې چې  
 هغې ته شنډه او بې اولاده ويل کېدله، خو اوس شپږ میاشتې کېږي چې امیدواره ده. (٣٧) ځکه چې  
 د خدای دپاره هېڅ کار ناشونی نه دی.» (٣٨) مريم وويل: «زه د خښتن خدمتگاره يم. تا چې څه  
 وويل هماغسې دې وشي.» او فرښته ورڅخه لاړه.

## مريم د الیزابت لیدلو ته ورځي

(٣٩) څه موده وروسته مريم روانه شوه او په بېره یو ښار ته چې د یهودیې په غرنۍ سیمه کې ؤ،  
 لاړه. (٤٠) هغه د زکریا کور ته ورننوتله او په الیزابت یې سلام وچاوه. (٤١) کله چې الیزابت د  
 مريم سلام واورېد، نو په گېډه کې یې ماشوم ټوپونه ووهل. الیزابت د روح القدس نه ډکه شوه (٤٢)  
 او په لوړ اواز سره یې وويل: «ته په ټولو ښځو کې یوه ډېره مبارکه ښځه یې او هغه ماشوم مبارک  
 دی چې ستا نه به پیدا شي! (٤٣) زه څوک يم چې زما د بادار مور دې زما لیدلو ته راشي؟ (٤٤)  
 کله چې ستا د سلام اواز زما تر غوږ شو، نو ماشوم له خوشحالی نه زما په گېډه کې ټوپونه ووهل.  
 (٤٥) ته څومره بختوره یې چې په دې باندې دې باور وکړ چې خښتن درته څه ويلي وو هغه به  
 پوره شي.»

د مريم د ثنا او صفت سندره

مریم وويل: ٤٤

«بيانوي مي زړه لويي د شبنتن

دی زما روح خوشحاله ٤٧

خکه خدای مي دی ژغورونکی

خکه زه يې کر مه ياده، خپله عاجزه خدمتگاره ٤٨

له همدې اوس نه به ټول خلک ما بختوره بولي

خکه قادر خدای کړي لوی کارونه ماته ٤٩

چې سپېڅلی يې دی نوم

د يو نسل نه تر بله کړي رحمت ٥٠

په هغو خلکو باندې چې کوي وپره ځينې

هغه کړي دي قوي کارونه په خپلو متو ٥١

کبرجن خلک يې خواره واره کړل

د خپلو زړونو د خیالونو سره

۵۲ راغورځولي يې شاهان خپلو تختونو څخه

سرلوري کړي يې دي عاجزه خلک

۵۳ ماړه کړي يې دي وړي په ښو شيانو

شتمن خلک يې شړلي تش لاسونه

۵۴ مرسته يې کړې د خپل خادم اسرايلو سره

رحم يې کړی تل په خپلو خلکو

۵۵ لکه يې څنگه چې وعده کړې وه زمونږ نیکونو،

ابراهيم او اولادې سره يې د تل دپاره»

۵۶ مريم نژدې درې مياشتې د اليزابت سره پاتې شوه او بيا بېرته خپل کور ته لاړه.

د يحيی زېږېدنه

۵۷ هغه وخت راوړسېد چې اليزابت ماشوم وزېږوي او د هغې زوی پيدا شو. ۵۸ گاونډيانو او

خپلوانو يې واورېدل چې څښتن په هغې باندې ډېر رحم کړی دی او ټولو ورسره خوشحالي وکړه.

۵۹ کله چې ماشوم د اتو ورځو شو نو هغوی راغلل چې سنت يې کړي او غوښتل يې چې د خپل

پلار زکريا نوم پرې کېږدي. ۶۰ خو مور يې وويل: «نه، د هغه نوم به يحيی وي.» ۶۱ هغوی

ورته وويل: «خو ستاسو په خپلوانو کې په دې نوم څوک نشته.» (٦٢) بيا هغوی د هغه پلار ته اشاره وکړه او پوښتنه يې ترې وکړه چې په ماشوم باندې کوم نوم غواړي کېږدي. (٦٣) زکريا يوه تخته راوغوښتله او په هغې باندې يې وليکل: «د هغه نوم يحيى دی.» هغوی ټول ډېر حيران شول. (٦٤) زکريا سمدلاسه بېرته په خبرو راغی او خدای ته په ثنا ويلو يې پيل وکړ. (٦٥) ټول ګاونډيان ووپرېدل او د يهوديې په ټوله غرنۍ سيمه کې خلکو د دې شيانو په هکله خبرې کولې. (٦٦) هر چا چې دا خبره اورېدله نو د هغې په هکله يې فکر کاوه او پوښتنه يې کوله: «د دې ماشوم څخه به په راتلونکي کې څه جوړ شي؟» ځکه چې د څښتن لاس د هغه په سر باندې ؤ.

## د زکريا پېشگويي

(٦٧) د يحيى پلار زکريا د روح القدس نه ډک شو او داسې پېشگويي يې وکړه:

(٦٨) «ثنا او صفت دې وي څښتن ته چې دی خدای د اسرائيلو

ځکه راغی چې وکړي مرسته د خپل قوم سره چې کړي ازاد هغوی

(٦٩) هغه پيدا کړ مونږ ته زورور ژغورونکی

د اولادې نه د داود چې خدمتگار يې ؤ خپل

(٧٠) لکه څنگه چې پخوا يې وو ويلی

په خوله د سپېڅلو پخوانيو پيغمبرانو

(٧١) چې مو خلاص کړي د خپلو دښمنانو ځينې

د هغو خلکو څخه چې کوي کرکه له مونږ

رحم وبه کړي هغه زمونږ نیکونو باندې (۷۲)

او رایادوي به خپل سپېڅلی لوظ

هغه قسم چې و خورلی هغه (۷۳)

زمونږ د نیکه ابراهیمه سره

چې به کړي خلاص هغه مونږ له دبنمانو ځینې (۷۴)

چې بي له وپرې وکړو مونږه خدمت د هغه

په ټول ژوندون کې د پاکۍ او رښتینولۍ سره (۷۵)

او ای ماشومه زما (۷۶)

ته به یاد پرې پیغمبر د خدای تعالی

ځکه چې ځې به له څښتنه مخکې

چې کړې تیاره لاره ته د هغه دپاره

چې په دې پوه کړې قوم د هغه (۷۷)

چې دوی به ومومي خلاصون

د خپلو گناهونو په بخښلو سره

٧٨ زموږ د خدای د رحم او مهربانۍ په سبب

په موږ را وبه خبږي لمر د سهار

پاس له اسمانه څخه

٧٩ ترڅو چې راولي رڼا په هغو خلکو باندې

چې تېروي ژوند په تيارو کې د مرگ

او برابر کړي قدمونه زموږ د سولې او سلامتۍ په لاره»

٨٠ هغه ماشوم غټېده او په روحاني توگه قوي کېده او تر هغه وخته پورې په دښته کې اوسېده،

ترڅو د اسراييلو خلکو ته په څرگنده توگه وربښکاره شو.

د عیسی زېږېدنه

(متي ١: ١٨-٢٥)

٢ په هغه وخت کې امپراتور اگوستوس د روم په ټوله امپراتورۍ کې د سرشمېرنې په خاطر

يو فرمان جاري کړ. ٢ دا لومړنۍ سرشمېرنه وه چې د سوريې د والي کرينوس په وخت کې

وشوه. ٣ هرڅوک خپل ښار ته لاړ چې خپل نوم وليکي. ٤ نو يوسف هم د جليل د ناصرې

د ښار څخه د يهوديې د ولايت د بيت لحم ښار ته چې د داود پاچا د زېږېدنې ځای ؤ لار، ځکه چې هغه د داود د کورنۍ څخه ؤ. (۵) يوسف د مريم سره چې کوژدنه يې وه او اميدواره وه، د نوم ليکنې دپاره هلته لار. (۶) او کله چې هغوی په بيت لحم کې وو د هغې د ماشوم د زېږېدلو وخت راورسېد. (۷) هغې خپل لومړنی اولاد چې هلک ؤ، وزېږاوه. هغه يې په اورني کې تاو کړ او په آخور کې يې کېښود، ځکه چې په مسافرځانه کې د هغوی دپاره ځای نه ؤ.

شپږو ته د فرښتو زېږی

(۸) په هغې سيمه کې څو شپانه وو چې په شاوخوا ځمکو کې اوسېدل او د شپې به يې په خپلو رمو باندې پام کاوه. (۹) د څښتن فرښته هغوی ته ښکاره شوه او د څښتن د جلال رڼا په هغوی باندې وځلېدله. هغوی سخت ووېرېدل. (۱۰) خو فرښتې هغوی ته وويل: «مه وېرېږئ، ما تاسو ته يو زېږی راوړی چې د ټولو خلکو دپاره به يوه لويه خوشحالي وي. (۱۱) همدا نن د داود په ښار کې ستاسو دپاره يو خلاصونکی زېږېدلی دی چې هغه مسيح او څښتن دی. (۱۲) او ستاسو دپاره به دا نښه وي چې يو ماشوم به پيدا کړی چې په اورني کې به تاو شوی وي او په آخور کې به پروت وي.» (۱۳) ناڅاپه د هغې فرښتې سره يو لوی اسماني لښکر راښکاره شو چې د خدای دا ثنا يې ويله:

(۱۴) «خدای ته دې وي جلال په لوړو اسمانونو کې

او سوله او سلامتي دې وي په ځمکه باندې

په هغو خلکو باندې چې ترې راضي دی هغه»

(۱۵) کله چې فرښتې هغوی پرېښودل او بېرته اسمان ته لاړې، نو شپږو يو بل ته سره وويل:

«راځئ چې بيت لحم ته لاړ شو او هغه څه چې پېښ شوي دي او څښتن مونږ د هغې څخه خبر کړي يو، ووينو.» (١٦) نو هغوی په منډه لاړل، مريم او يوسف يې پيدا کړل او ويې ليدل چې ماشوم په آخور کې پروت دی. (١٧) کله چې شپږو هغه ماشوم وليد، نو څه چې يې د هغه په هکله اورېدلي وو، ټول يې خبر کړل. (١٨) هر چا چې د شپږو خبرې اورېدلې نو حيران پاتې کېدل. (١٩) خو مريم دا ټول شيان په خپل زړه کې ساتل او د هغو په هکله يې ډېر فکر کاوه. (٢٠) شيان بهرته لاړل او څه چې يې اورېدلي او ليدلي وو د هغې دپاره يې د خدای لويي بيانوله او ثنا يې ويله، ځکه دا هغه څه وو چې فرښتې هغوی ته ويلې وو.

## په عيسی باندې نوم ايښودل

(٢١) په اتمه ورځ کله چې د ماشوم د سنتولو وخت راوړسېد، نو په هغه يې عيسی نوم کېښود. دا هغه نوم ؤ چې مخکې له دې چې مريم اميدواره شي فرښتې ورباندې ايښی ؤ.

## خدای ته د عيسی وقف کېدل

(٢٢) کله چې د موسی د شريعت له مخې د يوسف او مريم د پاکوالي د مراسمو وخت راوړسېد، نو هغوی هغه ماشوم اورشليم ته بوتله چې څښتن ته يې وړاندې کړي. (٢٣) لکه څنګه چې په شريعت کې ليکل شوي دي: «هر لومړنی نر ماشوم چې پيدا شي بايد څښتن ته وقف شي.» (٢٤) نو هغوی د شريعت له مخې قرباني وکړله يعنې يوه جوړه کوترې يا دوه ځوانې قمري گانې.

(٢٥) په هغه وخت کې په اورشليم کې د شمعون په نوم يو سړی اوسېده. هغه يو رښتینی او پرهېزګاره سړی ؤ او د اسراييلو د ژغورنې انتظار يې کاوه او روح القدس ورسره ؤ. (٢٦) روح القدس شمعون ته دا په ښکاره ويلي وو چې ترڅو پورې د څښتن له خوا وعده شوی مسيح ونه

وينې، ته به نه مړ کيږي. (۲۷) شمعون د روح القدس په لارښوونه دننه د خدای کور ته راغی. کله چې د عیسی مور او پلار ماشوم هلته راوست ترڅو د هغه دپاره هغه څه وکړي چې د موسی شریعت یې غوښتنه کوله، (۲۸) نو شمعون هغه ماشوم په غېږ کې واخیست او د خدای ثنا یې وویل:

(۲۹) «ای ښښتن تعالی، اوس دې رخصت کړه

خپل خادم د دې نړۍ نه په سلامتی سره

لکه چې څنگه تا وعده کړې وه

(۳۰) ځکه چې ما ستا خلاصون ولیده په خپلو سترگو

(۳۱) هغه خلاصون چې تیار کړی دی تا

د ټولو خلکو په حضور کې

(۳۲) یوه رڼا چې به ښکاره کړي اراده ستا

غیریهودو ته

او کړي به ستا قوم اسراییل سرلوری»

(۳۳) د ماشوم مور او پلار په هغو خبرو چې شمعون د هغه په هکله وکړې حیران شول. (۳۴)

شمعون د هغوی دپاره د خیر دعا وکړه او د عیسی مور مریم ته یې وویل: «دا ماشوم په اسراییلو کې د ډېرو د بربادۍ او یا سرلورۍ دپاره د خدای له خوا غوره شوی دی. هغه د خدای له خوا یوه ښه

ده چې ډېر خلک به يې مخالفت وکړي (۳۵) او په دې ډول به د ډېرو زړونو پټ خيالونه ښکاره شي. او ای مريمې، غم به لکه د تېرې تورې په شان ستا زړه هم سوری سوری کړي.»

(۳۶) هلته يوه پيغمبره وه چې حنا نومېدله او ډېره زړه وه، هغه د فنوييل لور وه او د اشير د قبيلې څخه وه. هغه د واده څخه وروسته يوازې اووه کاله د خپل مېړه سره واوسېدله او له هغې وروسته يې مېړه مړ شو. (۳۷) اوس هغه څلور اتيا کلنه او کونډه وه. هغه هېڅکله د خدای د کور څخه نه وتله، بلکې شپه او ورځ به يې په روژه نيولو او دعا کولو سره د خدای د کور څخه نه هماغه وخت کې يوسف او مريم ته راغله، د خدای شکر يې وويست او د هغو ټولو خلکو سره يې چې د اورشليم د ازادۍ په تمه وو د هغه ماشوم په هکله خبرې وکړې.

## عیسی په ناصري کې لوی شو

(۳۹) کله چې يوسف او مريم هرڅه د شريعت له مخې سرته ورسول، نو بېرته خپل ښار ناصري ته چې په جليل کې ؤ، راستانه شول. (۴۰) هغه ماشوم لوی او قوي شو، هغه د حکمت څخه ډک ؤ او د خدای فضل ورسره ؤ.

## دولس کلن عیسی د خدای په کور کې

(۴۱) د عیسی مور او پلار به هر کال د فسحې د اختر دپاره اورشليم ته تلل. (۴۲) کله چې عیسی دولس کلن شو نو هغوی د خپل دود او دستور له مخې د اختر دپاره اورشليم ته لاړل. (۴۳) کله چې د اختر ورځې پای ته ورسېدلې، هغوی بېرته خپل کور ته روان شول او عیسی چې لا کوچنی هلک ؤ په اورشليم کې پاتې شو، خو د هغه مور او پلار ترې خبر نه وو. (۴۴) هغوی گومان کاوه چې عیسی د نورو مسافرو په ډله کې روان دی. هغوی ټوله ورځ سفر وکړ او بیا يې د خپلو خپلوانو

او ملگرو په منځ کې د هغه په لټولو پیل وکړ. (٤٥) کله یې چې هغه پیدا نه کړ نو بېرته اورشلیم ته لاړل ترڅو هغه ولټوي. (٤٦) درې ورځې وروسته یې هغه د خدای په کور کې پیدا کړ چې د دیني عالمانو سره ناست ؤ، هغوی ته یې غوږ نیولی ؤ او پوښتنې یې ترې کولې. (٤٧) هر چا چې د عیسی خبرې اورېدلې، نو د هغه پوهې او ځوابونو ته حیران پاتې کېدل. (٤٨) کله چې مور او پلار یې هغه ولید، نو حیران شول او مور یې ورته وویل: «گوره زویه، مونږ سره دې ولې داسې وکړل؟ ما او پلار دې په ډېرې اندېښنې سره ته لټولې.» (٤٩) هغه ورته وویل: «تاسو ولې زه لټولم؟ ایا په دې نه پوهېدلئ چې زه باید د خپل پلار په کور کې واوسم؟» (٥٠) خو هغوی د هغه د خبرې په مقصد پوه نه شول. (٥١) نو عیسی د هغوی سره بېرته ناصرې ته لاړ او د هغوی تابع ؤ. مور یې دا ټولې خبرې په خپل زړه کې ساتلې. (٥٢) عیسی د قد او حکمت په لحاظ لویېده او د خدای او خلکو خوښېده.

### د تعمید غسل ورکونکي یحیی و عظ

(متي ٣: ١-١٢ او مرقوس ١: ١-٨ او یوحنا ١: ١٩-٢٨)

٣ (١) د تیبریوس امپراتور د حکومت په پنځلسم کال کله چې پانتیاس پیلاتوس د یهودیې والي ؤ او هیرودیس د جلیل حاکم ؤ او د هغه ورور فیلیپوس د ایتوریې او ترخونیتس د سیمو حاکم او لیسانیوس د آییلینې حاکم ؤ، (٢) او حناس او قیافا لوی کاهنان وو، په هغه وخت کې د خدای کلام په دښته کې د زکریا په زوی یحیی باندې نازل شو. (٣) نو یحیی د اردن د سیند شاوخوا ټوله سیمه کې گرځېده او عظ یې کاوه چې د خپلو گناهونو د بخښنې په خاطر توبه وباسئ او د تعمید غسل واخلي. (٤) لکه څنګه چې د اشعیا پیغمبر په کتاب کې لیکل شوي دي:

«یو څوک چیغې وهي په بیابان کې

کړئ تياره د څښتن دپاره لاره

لاره کړئ سمه د هغه دپاره

٥ ډکه به شي هره دره

هواره به شي هره غونډۍ او غر

کړې لارې به شي سمې

او شي به هوار کنډ او کپر ځايونه

٦ بيا به وويني ټول انسانان د خدای خلاصون»

٧ يحيى هغو گڼ شمېر خلکو ته چې د هغه په لاس د تعميمد غسل اخيستلو ته راغلي وو، وويل:

«ای د مارانو بچيانو! تاسو چا خبر کړئ چې د راتلونکي غضب څخه وټښتئ؟» ٨ نو بيا داسې

کارونه وکړئ ترڅو دا وښايي چې تاسو د گناهونو نه توبه ويستلې ده. د خپلو ځانونو سره داسې مه

وايئ چې ابراهيم زمونږ پلار دی. ځکه چې زه درته وایم چې خدای کولای شي د دې تېرو څخه

هم ابراهيم ته اولادونه پيدا کړي. ٩ همدا اوس د ونو بېخونو ته تېر نيول شوی دی او هره ونه

چې ښه مېوه نه نيسي، هغه به ووهل شي او په اور کې به واچول شي.»

١٠ خلکو د هغه څخه پوښتنه وکړه: «نو بيا مونږ څه وکړو؟» ١١ هغه ځواب ورکړ: «څوک چې

دوه کميسونه لري، نو يو دې هغه چاته ورکړي چې نه يې لري او همدارنگه چا سره چې خواړه وي

هغه دې هم د نورو سره ووېشي.» ١٢ مالیه ټولونکي هم د تعميمد د غسل اخيستلو دپاره راغلل

او پوښتنه يې ترې وکړه: «ای استاذه! مونږ بايد څه وکړو؟» ١٣ هغه ځواب ورکړ: «د ټاکل شوې

اندازې څخه زیاته مالیه مه اخلئ.» (۱۴) همدارنگه ځینو عسکرو هم ورڅخه پوښتنه وکړه: «او مونږ څه وکړو؟» هغوی ته یې وویل: «د چا څخه په زوره پیسې مه اخلئ او په هېچا باندې په دروغو تور مه لگوئ. په خپله تنخوا باندې قناعت وکړئ.»

(۱۵) خلکو انتظار کاوه او په خپلو زړونو کې یې د یحیی په هکله فکر کاوه چې هغه به مسیح وي که نه. (۱۶) نو یحیی هغوی ټولو ته وویل: «زه تاسو ته په اوبو باندې د تعمید غسل درکوم، خو یو څوک راروان دی چې هغه زما څخه ډېر زورور دی. زه حتی د دې لایق هم نه یم چې د هغه د خپلیو تسمې خلاصې کړم. هغه به تاسو ته په روح القدس او په اور باندې د تعمید غسل درکوي. (۱۷) هغه خپله ښاخۍ په لاس کې نیولې ده چې خپل درمند پاک کړي او غنم په خپل ګودام کې سره راټول کړي، خو بوس به په هغه اور کې سوځوي چې هېڅکله نه مړ کېږي.»

(۱۸) یحیی په ډېرو نورو طریقو خلک هڅول او هغوی ته یې زېږی اوراوه. (۱۹) خو یحیی هیرودیس والي د خپلې وړېندارې هیرودیا سره د ناروا اړیکو درلودلو او نورو ټولو بدو کارونو له امله ملامت کړ. (۲۰) بیا زندان ته د یحیی په اچولو سره هیرودیس یو بل بد کار هم وکړ.

## عیسی د تعمید غسل اخلي

(متي ۳: ۱۳ - ۱۷ او مرقوس ۱: ۹ - ۱۱)

(۲۱) کله چې ټولو خلکو ته د تعمید غسل ورکړل شو، نو عیسی ته هم د تعمید غسل ورکړل شو. کله چې هغه دعا کوله نو د اسمان دروازه پرانیستل شوه (۲۲) او روح القدس په هغه باندې د کوترې په شکل رانازل شو او د اسمان څخه یو اواز راغی: «ته زما ګران زوی یې. زه ستا نه خوشحاله یم.»

۲۳ عیسی شاوخوا د دېرشو کالو په عمر ؤ چې خپل خدمت یې پیل کړ او خلکو گومان کاوه چې هغه د یوسف زوی دی. یوسف د هالي زوی ؤ، ۲۴ هالي د متات زوی ؤ، متات د لایو زوی ؤ، لایو د ملکي زوی ؤ، ملکي د ینا زوی ؤ، ینا د یوسف زوی ؤ، ۲۵ یوسف د متاتیا زوی ؤ، متاتیا د عاموس زوی ؤ، عاموس د ناحوم زوی ؤ، ناحوم د حسلي زوی ؤ، حسلي د نجی زوی ؤ، ۲۶ نجی د مات زوی ؤ، مات د متاتیا زوی ؤ، متاتیا د شمعی زوی ؤ، شمعی د یوسک زوی ؤ، یوسک د یوداه زوی ؤ، ۲۷ یوداه د یوحنا زوی ؤ، یوحنا د ريسا زوی ؤ، ريسا د زروبابل زوی ؤ، زروبابل د شالتي بیل زوی ؤ، شالتي بیل د نیری زوی ؤ، ۲۸ نیری د ملکي زوی ؤ، ملکي د آدی زوی ؤ، آدی د قوسام زوی ؤ، قوسام د ایلمودام زوی ؤ، ایلمودام د عیر زوی ؤ، ۲۹ عیر د یوشع زوی ؤ، یوشع د ایلعازر زوی ؤ، ایلعازر د یوریم زوی ؤ، یوریم د متات زوی ؤ، متات د لایو زوی ؤ، ۳۰ لایو د شمعون زوی ؤ، شمعون د یهودا زوی ؤ، یهودا د یوسف زوی ؤ، یوسف د یونان زوی ؤ، یونان د ایلیاقیم زوی ؤ، ۳۱ ایلیاقیم د ملیا زوی ؤ، ملیا د مینان زوی ؤ، مینان د متاتا زوی ؤ، متاتا د ناتان زوی ؤ، ناتان د داود زوی ؤ، ۳۲ داود د یسی زوی ؤ، یسی د عوبید زوی ؤ، عوبید د بوغز زوی ؤ، بوغز د شلمون زوی ؤ، شلمون د نحشون زوی ؤ، ۳۳ نحشون د عمیناداب زوی ؤ، عمیناداب د ادمین زوی ؤ، ادمین د آرام زوی ؤ، آرام د حزرور زوی ؤ، حزرور د فارز زوی ؤ، فارز د یهودا زوی ؤ، ۳۴ یهودا د یعقوب زوی ؤ، یعقوب د اسحاق زوی ؤ، اسحاق د ابراهیم زوی ؤ، ابراهیم د تارح زوی ؤ، تارح د ناحور زوی ؤ، ۳۵ ناحور د سروج زوی ؤ، سروج د رعو زوی ؤ، رعو د فلج زوی ؤ، فلج د عابر زوی ؤ، عابر د صالح زوی ؤ، ۳۶ صالح د قینان زوی ؤ، قینان د ارفکشاد زوی ؤ، ارفکشاد د سام زوی ؤ، سام د نوح زوی ؤ، نوح د لامک زوی ؤ، ۳۷ لامک د متوشالچ زوی ؤ، متوشالچ د خونخ زوی ؤ، خونخ د یارد زوی ؤ، یارد د مهلیل

زوی ؤ، مهليليل د قينان زوی ؤ، ﴿٣٨﴾ قينان د انوش زوی ؤ، انوش د شيث زوی ؤ، شيث د آدم زوی ؤ، او آدم خدای پيدا كړی ؤ.

## د عيسى ازمايښت

(متي ٤: ١ - ١١ او مرقوس ١: ١٢ - ١٣)

٤ ﴿١﴾ عيسى چې د روح القدس خڅه ډك ؤ، د اردن د سيند خڅه راستون شو او هماغه روح هغه دښتې ته بوته ﴿٢﴾ او په هغه ځای كې خلوپښت ورځې د شيطان تر ازمايښت لاندې ؤ. په هغو ورځو كې هغه هېڅ ونه خوړل او په پای كې ډېر وږی شو. ﴿٣﴾ شيطان هغه ته وويل: «كه ته د خدای زوی يې نو دې تيرې ته ووايه چې په ډوډۍ بدله شي.» ﴿٤﴾ خو عيسى ځواب وركړ: «د خدای په كلام كې ليكل شوي دي چې انسان يوازې په ډوډۍ باندي ژوندي نه دی.»

﴿٥﴾ بيا شيطان هغه يو لوړ ځای ته بوته او د سترگو په رپ كې يې ورته د ټولې نړۍ پاچاهۍ وروښودلې. ﴿٦﴾ شيطان هغه ته وويل: «زه به د دې ټولو واک او اختيار او د هغو شان او شوكت تاته دركړم، ځكه چې دا ماته راكړل شوي دي او هرچا ته چې زه وغواړم هغه ته يې وركوم.» ﴿٧﴾ كه چېرې ته ماته سجده وكړې نو دا ټول به ستا شي.» ﴿٨﴾ عيسى په ځواب كې وويل: «د خدای په كلام كې ليكل شوي دي چې خپل څښتن خدای ته عبادت كوه او يوازې د هغه خدمت كوه.»

﴿٩﴾ بيا شيطان هغه اورشليم ته بوته او د خدای د كور په مناره يې ودراره او ورته ويې ويل: «كه چېرې ته د خدای زوی يې نو خپل ځان له دې ځايه ښكته وغورځوه.» ﴿١٠﴾ ځكه چې د خدای په كلام كې ليكل شوي دي چې خدای به خپلو فرښتو ته حكم وكړي چې تا وساتي. ﴿١١﴾ همدارنگه ليكل شوي دي چې هغوی به تا په خپلو لاسونو كې پورته كړي، ترڅو ستا پښه په تيره ونه لگيږي.» ﴿١٢﴾ خو عيسى په ځواب كې وويل: «د خدای په كلام كې ويل شوي دي چې خپل

څښتن خدای مه ازمایئ.» (۱۳) کله چې شیطان ټولې وسوسې پای ته ورسولې، نو هغه یې د یو څه وخت دپاره پرېښود.

په جلیل کې د عیسی د کار پیل

(متی ۴: ۱۲ - ۱۷ او مرقوس ۱: ۱۴ - ۱۵)

(۱۴) عیسی د روح القدس په قدرت سره جلیل ته راستون شو. د هغه په هکله په ټوله سیمه کې اواز خپره شوه. (۱۵) هغه د یهودیانو په کنیسو کې تعلیم ورکاوه او ټولو خلکو د هغه ستاینه کوله.

د ناصري خلک عیسی نه مني

(متی ۱۳: ۵۳ - ۵۸ او مرقوس ۶: ۱ - ۶)

(۱۶) بیا عیسی د ناصري ښار ته، یعنې هغه ځای ته چې هغه په کې لوی شوی و راغی، او لکه څنګه چې د هغه عادت و نو د سبت په ورځ کنیسي ته لاړ. هغه هلته ودرېده چې د خدای کلام ولولي (۱۷) او د اشعیا پیغمبر طومار ورته ورکړل شو. هغه یې پرانیست او هغه ځای یې پیدا کړ چې په کې لیکل شوي وو:

(۱۸) «د څښتن روح په ما باندې نازل شوی دی

ځکه چې زه یې غوره کړی يم

ترڅو غریبانو ته زېری ورسوم

هغه زه رالېږلی يم چې اعلان وکړم

رانده به بينا شي او مظلومان به ازاد شي

١٩ او دا اعلان کړم چې د خښتن د مهرباني وخت رارسېدلی دی.»

٢٠ عیسی طومار بند کړ او هغه یې بېرته د کنیسی مرستیال ته ورکړ او کښېناست. ټولو خلکو په کنیسه کې د هغه خواته سترگې نیولې وې. ٢١ عیسی هغوی ته وویل: «نن چې تاسو د خدای د کلام دا لیکنه واورېدل، هغه رښتیا شوه.» ٢٢ هغوی ټولو په هغه باندې ښه وویل او په دې حیران شول چې داسې د فضل خبرې د هغه د خولې څخه راووتلې او ویل یې: «ایا دا د یوسف زوی نه دی؟» ٢٣ عیسی هغوی ته وویل: «بې له شکه چې تاسو به ماته دا متل ووايي: «ای ډاکټره! خپل ځان روغ کړه.» دا به هم راته ووايي چې کوم کارونه چې تا د کیرناحوم په ښار کې کړي دي او مونږ د هغو په هکله اورېدلي، هماغه کارونه په خپل ښار کې هم وکړه.» ٢٤ عیسی زیاته کړه: «په یقین سره زه تاسو ته دا وایم چې هېڅ پیغمبر په خپل وطن کې چا نه دی منلی. ٢٥ دا رښتیا دي چې د الیاس پیغمبر په زمانه کې په اسراییلو کې ډېرې کونډې وې. په هغه وخت کې درې نیم کاله بارانونه نه وو شوي او په ټول وطن کې سخته قحطي راغلې وه. ٢٦ خو الیاس په هغو کونډو کې یوې ته هم د مرستې دپاره ونه لېږل شو، خو یوازې هغې کونډې ته ولېږل شو چې د صیدون د زرفت په سیمه کې وه. ٢٧ همدارنگه د الیشع نبي په زمانه کې په اسراییلو کې ډېر خلک وو چې د جذام په ناروغۍ اخته وو، خو د هغوی څخه یو هم پاک او روغ نه شو، یوازې نعمان چې سوریایي ؤ، روغ شو.» ٢٨ کله چې په کنیسه کې خلکو دا خبرې واورېدلې نو ډېر په قهر شول. ٢٩ هغوی راپاڅېدل او عیسی یې له ښاره وویست او د هغې غونډۍ سرته یې وخپژاوه چې دا ښار ورباندې جوړ شوی ؤ ترڅو لاندې یې وغورځوي. ٣٠ خو هغه د هغوی له منځ څخه تېر شو او لاړ.

## عیسی پریانو نیولی سړی ته شفا ورکوي

(مرقوس ۱: ۲۱ - ۲۸)

۳۱) بیا عیسی کپرناحوم ته چې د جلیل یو ښار ؤ لاړ او د سبت په ورځ یې خلکو ته تعلیم ورکاوه. ۳۲) خلک د هغه په تعلیم حیران شول، ځکه چې په پوره اختیار سره یې خبرې کولې. ۳۳) په کنیسه کې یو سړی ؤ چې پریانو نیولی ؤ او په لوړ اواز یې چیغې ووهلې: ۳۴) «ای عیسی ناصري! زمونږ سره څه کار لرې؟ ته راغلی یې چې مونږ تباہ کړې؟ زه دې پیژنم چې ته څوک یې، ته د خدای سپېڅلی یې.» ۳۵) عیسی پېري ته حکم وکړ: «غلی شه او د دې سړي څخه راووځه.» پېري هغه سړی د هغوی په مخکې په ځمکه راوویشت او بې له دې چې کوم زیان ورته ورسوي ورڅخه ووت. ۳۶) ټول خلک حیران شول او یو بل ته یې ویل: «دا څه خبره ده چې دا سړی په پوره اختیار او قدرت سره پریانو ته امر کوي او هغوی وځي؟» ۳۷) او په دې ډول دا خبره په ټوله سیمه کې خپره شوه.

## عیسی ډېرو خلکو ته شفا ورکوي

(متی ۸: ۱۴ - ۱۷ او مرقوس ۱: ۲۹ - ۳۴)

۳۸) عیسی د کنیسي څخه راووت او د شمعون کور ته لاړ. د شمعون خاوبنې سختې تېبې نیولې وه او هغوی د عیسی څخه وغوښتل چې د هغې سره مرسته وکړي. ۳۹) عیسی لاړ او د هغې په خوا کې ودرېده او تېبې ته یې امر وکړ چې هغه پرېږدي. تېبې هغه ښځه پرېښودله، بیا ښځه سمدلاسه پاڅېدله او د هغوی په خدمت یې پیل کړ.

۴۰) د لمر پرېوتولو په وخت کې اخلکو خپل ناروغان چې په ډول ډول ناروغیو اخته وو عیسی ته راوستل. هغه په هر یو باندې خپل لاس کېښود او ټول یې روغ کړل. ۴۱) د ډېرو خلکو څخه

پېريان ووتل او چيغې يې وهلي: «ته د خدای زوی يې.» خو عیسی پېریانو ته حکم وکړ او هغوی يې پرېنښودل چې خبرې وکړي، ځکه هغوی پوهېدل چې هغه مسیح دی.

## عیسی په کنیسه کې وعظ کوي

(مرقوس ۱: ۳۵ - ۳۹)

۴۲) کله چې سهار شو نو عیسی له ښاره روان شو او یو ګوښه ځای ته لاړ. خلکو هغه لټاوه او چې کله یې پیدا کړ، نو کوښښ یې وکړ چې د هغه د تلو مخه ونیسي. ۴۳) خو هغه ورته وویل: «زه باید نورو ښارونو ته هم د خدای د پاچاهۍ زېری ورسوم، ځکه چې د همدې کار دپاره رالېږل شوی يم.» ۴۴) نو هغه د یهودیې په ټولو کنیسو کې وعظ کاوه.

## عیسی خپل لومړني شاگردان ټاکي

(متي ۴: ۱۸ - ۲۲ او مرقوس ۱: ۱۶ - ۲۰)

۵) یوه ورځ عیسی د جنیسارت د درياب په غاړه ولاړ ؤ او خلکو یو بل سره ټپله کول چې ځانونه هغه ته ورسوي، ترڅو د خدای کلام واوري. ۶) هغه ولیدل چې د درياب په غاړه دوه کشتی ولاړې وې، خو ماهي نیونکي ترې رابښکته شوي وو او جالونه یې وینځل. ۷) عیسی یوې کشتی ته چې د شمعون وه، وروخت او د هغه څخه یې وغوښتل چې کشتی د غاړې څخه لږه لېرې بوځي. عیسی په کشتی کې ناست ؤ او له هغه ځای څخه یې خلکو ته تعلیم ورکاوه. ۸) کله چې هغه خبرې پای ته ورسولې، نو شمعون ته یې وویل: «کشتی د اوبو منځ ته یو ژور ځای ته بوځه او تاسو خپل جالونه اوبو ته وغورځوئ چې ماهیان ونیسي.» ۹) شمعون ورته په ځواب کې وویل: «ای باداره! مونږ ټوله شپه خواري وکړه او هېڅ مو ونه نیول. خو که چېرې ته وایې نو زه به جالونه ورواچوم.» ۱۰) هغوی همداسې وکړل او دومره زیات ماهیان یې ونيول چې نژدې ؤ

جالونه وشلیږي. (۷) نو هغوی خپلو ملگرو ته چې په بلې کشتۍ کې وو، اشاره وکړه چې راشي او مرسته ورسره وکړي. هغوی راغلل او دواړه کشتۍ یې له ماهیانو څخه داسې ډکې کړې چې نژدې وې ډوبې شي. (۸) کله چې شمعون پطروس ولیدل چې څه وشول، هغه د عیسی پښو ته پرېوت او ویې ویل: «ای پاکه استاذه! زما څخه لېرې شه. ځکه چې زه یو گناهکار انسان یم.» (۹) پطروس او ټول ملگري یې د دومره زیاتو ماهیانو په نیولو حیران پاتې شول. (۱۰) همدارنگه د شمعون شریکان یعقوب او یوحنا چې د زبدي زامن وو، هم حیران شول. عیسی شمعون ته وویل: «مه وپرېره، له دې وروسته به ته ماهیان نه بلکې انسانان رانیسي.» (۱۱) کله چې هغوی خپلې کشتۍ وچې ته راوستلې، نو هرڅه یې پرېښودل او د عیسی پسې روان شول.

## عیسی یو جذامي ته شفا ورکوي

(متي ۸: ۱-۴ او مرقوس ۱: ۴۰-۴۵)

(۱۲) یوحنا عیسی په یو ښار کې ؤ، هلته یو سړی ؤ چې د جذام په ناروغۍ اخته ؤ. کله چې هغه سړي عیسی ولید نو په پښو کې یې پرېوت او زاری یې ورته وکړې: «ای ښاغلیه! که چېرې ته وغواړې نو کولای شې چې ما پاک او روغ کړې.» (۱۳) عیسی خپل لاس وراورد کړ او په هغه باندې یې کېښود او ویې ویل: «هو، زه غواړم، پاک او روغ شه.» نو هغه ناروغي سمدلاسه ورڅخه لېرې شوه. (۱۴) عیسی هغه ته امر وکړ: «په دې هکله هېچا ته څه ونه وایې، خو لاړ شه او کاهن ته خپل ځان وروښایه او کومه قرباني چې موسی یې حکم کړی دی وړاندې کړه، د دې دپاره چې خلکو ته ثابته شي چې ته پاک او روغ شوی یې.» (۱۵) خو د عیسی په هکله خبر نور هم زیات خپور شو او ډېر خلک راغلل چې د هغه خبرې واورې او د خپلو ناروغيو څخه شفا ومومي. (۱۶) خو هغه به گونبه ځایونو ته تللو چې هلته دعا وکړي.

## عیسی یو شل ته شفا ورکوي

(متي ۹: ۱-۸ او مرقوس ۲: ۱-۱۲)

۱۷ یوه ورځ کله چې عیسی تعلیم ورکاوه، ځینې فریسیان او د شریعت عالمان چې د جلیل د هر کلي، یهودیې او اورشلیم څخه راغلي وو، هلته ناست وو او عیسی د خدای په قدرت سره ناروغان روغول. ۱۸ په دې وخت کې څو کسانو چې یو شل سړی یې په کټ کې خملولی ؤ، راغلل. هغوی هڅه کوله چې هغه دننه کور ته بوځي او د عیسی په مخکې یې کېږدي. ۱۹ خو د گڼې گونې له امله یې لاره ونه موندله ترڅو هغه دننه بوځي. نو هغه شل سړی یې پاس بام ته پورته کړ، د پخو خښتو په منځ کې یې یو سوری جوړ کړ او هغه یې په کټ کې لاندې رابنکته کړ او د گڼې گونې په منځ کې یې د عیسی په مخکې کېښود. ۲۰ کله چې عیسی د هغوی ایمان ولید نو هغه سړي ته یې وویل: «وروره! ستا گناهونه وبخښل شول.» ۲۱ هغه وخت د شریعت عالمانو او فریسیانو یو له بله سره بحث پیل کړ: «دا سړی څوک دی چې کفر وايي؟ ایا بې له خدایه څوک کولای شي چې گناهونه وبخښي؟» ۲۲ عیسی د هغوی په خیالونو پوه شو او ورته وېي ویل: «تاسو ولې په خپلو زړونو کې داسې فکرونه کوئ؟ ۲۳ ایا دا خبره اسانه ده چې وویل شي چې ستا گناهونه وبخښل شول یا وویل شي چې پاڅېره او وگرځه؟ ۲۴ خو زه به تاسو ته ثابته کړم چې د انسان زوی د ځمکې په مخ دا اختیار لري چې گناهونه وبخښي.» نو هغه شل سړي ته یې وویل: «زه تاته وایم پاڅېره، کټ دې واخله او خپل کور ته لاړ شه.» ۲۵ نو سمدلاسه هغه سړی د ټولو خلکو په مخکې پاڅېد، خپل کټ یې چې ورباندې پروت ؤ واخیست او په داسې حال کې چې د خدای ثنا یې ویله، خپل کور ته روان شو. ۲۶ هغوی ټول حیران پاتې شول، وېرې واخیستل او د خدای ثنا او صفت یې کاوه او ویل یې: «مونږ نن څه حیرانوونکي شیان ولیدل.»

## عیسی لاوي خپل شاگرد ټاکي

(متي ۹: ۹-۱۳ او مرقوس ۲: ۱۳-۱۷)

٢٧ له هغې وروسته عیسی دباندي ووت او د لاوي په نوم یو مالیه ټولوونکی یې ولید چې د مالیه راتلولو په ځای کې ناست ؤ. عیسی هغه ته وویل: «ما پسې راځه.» ٢٨ لاوي راپاڅېد، هرڅه یې پرېښودل او د هغه پسې روان شو. ٢٩ بیا لاوي په خپل کور کې د عیسی دپاره یوه لویه مېلمستیا جوړه کړه او په مېلمنو کې زیات شمېر مالیه ټولوونکي او نور خلک هم وو. ٣٠ خو ځینو فریسیانو او د شریعت عالمان چې د هغوی د ډلې څخه وو د عیسی په شاگردانو اعتراض وکړ او پوښتنه یې وکړه: «تاسو ولې د مالیه ټولوونکو او نورو گناهکارانو سره یوځای خورئ او څښئ؟» ٣١ عیسی ورته په ځواب کې وویل: «روغ خلک ډاکتر ته اړتیا نه لري، بلکې ناروغان ورته اړتیا لري. ٣٢ زه د پرهیزگارانو دپاره نه یم راغلی بلکې د گناهکارانو دپاره، ترڅو هغوی توبه وباسي.»

د روژې په هکله پوښتنه

(متي ۹: ۱۴-۱۷ او مرقوس ۲: ۱۸-۲۲)

٣٣ ځینو خلکو عیسی ته وویل: «د یحیی شاگردان زیات وخت روژه نیسي او دعاگانې کوي او د فریسیانو شاگردان هم همداسې کوي، خو ستا شاگردان خوري او څښي.» ٣٤ عیسی ځواب ورکړ: «ایا تاسو کولای شئ چې د زوم ملگري د واده په مېلمستیا کې په داسې حال کې چې زوم ورسره وي مجبور کړئ چې روژه ونیسي؟ بې له شکه چې نه. ٣٥ خو داسې وخت به راشي چې زوم به له هغوی څخه بوتلل شي او په هغه وخت کې به هغوی روژه نیسي.»

٣٦ همدارنگه عیسی هغوی ته دا مثال راوړ: «هېڅوک د نویو کالیو څخه یوه ټوټه نه شلوي چې په زړو کالیو باندې یې پیوند کړي. که داسې وکړي نو هم به هغه نوي کالي وشلیري او هم به د نویو

کالیو توتپه د زړې سره جوړه رانه شي. (۳۷) نه به څوک تازه شراب په زړو مشکونو کې واچوي، ځکه چې تازه شراب به هغه مشکونه وشلوي، شراب به توی شي او مشکونه به له منځه لاړ شي. (۳۸) خو تازه شراب باید په نویو مشکونو کې واچول شي. (۳۹) هېڅوک نه غواړي چې د زړو شرابو له خښلو وروسته تازه شراب وڅښي، ځکه داسې وایي چې زاړه شراب ډېر بڼه دي.»

د سبت په هکله پوښتنه

(متي ۱۲: ۱-۸ او مرقوس ۲: ۲۳-۲۸)

۶ (۱) د سبت په یوه ورځ عیسی د خپلو شاگردانو سره د غنمو په پتیو تېرېده. شاگردانو یې د غنمو وړي راشکول او په لاسونو کې یې مورل او خوړل یې. (۲) ځینو فریسیانو پوښتنه وکړه: «تاسو ولې داسې کار کوئ چې د سبت په ورځ ناروا دی؟» (۳) عیسی هغوی ته په ځواب کې وویل: «ایا تاسو دا نه دي لوستلي کله چې داود او ملګري یې وړي شوي وو نو هغه څه وکړل؟» (۴) هغه د خدای کور ته ننوت، سپېڅلې ډوډۍ یې راواخیستله او ویې خوړه او خپلو ملګرو ته یې هم ورکړه، که څه هم د هغې ډوډۍ خوړل له کاهنانو پرته بل چاته روا نه وو. (۵) بیا عیسی وویل: «د انسان زوی د سبت د ورځې خاوند هم دی.»

عیسی د سبت په ورځ ناروغانو ته شفا ورکوي

(متي ۱۲: ۹-۱۴ او مرقوس ۳: ۱-۶)

۶ (۶) د بل سبت په ورځ عیسی کنیسي ته ننوت او تعلیم یې ورکاوه. هلته یو سړی ؤ چې ښي لاس یې وچ شوی ؤ. (۷) د شریعت ځینو عالمانو او فریسیانو په ځیر سره هغه ته کتل چې وویني ایا عیسی به د سبت په ورځ چاته شفا ورکوي که نه، ترڅو په هغه باندې د تور لګولو دپاره یو دلیل پیدا کړي. (۸) عیسی د هغوی په فکرونو پوه شو او هغه سړي ته چې لاس یې وچ شوی ؤ وویل:

«راپاخپره او د ټولو په مخ کې ودرېږه.» نو هغه راپاڅېد او هلته ودرېده. (٩) بيا عيسی هغوی ته وويل: «زه ستاسو څخه پوښتنه کوم: ايا د سبت په ورځ نېکي کول روا دي که بدي کول؟ د يو چا ژوند ژغورل، که له منځه وړل؟» (١٠) عيسی گردچاپره هغوی ټولو ته وکتل او بيا يې هغه سړي ته وويل: «خپل لاس دې وغزوه.» هغه خپل لاس وغزاوه او لاس يې روغ شو. (١١) خو د شريعت عالمان او فريسيان ډېر په قهر شول او يو بل ته يې وويل چې د عيسی سره څه وکړو.

## عيسی د خپلو شاگردانو څخه دولس رسولان ټاکي

(متي ١٠: ١-٤ او مرقوس ٣: ١٣-١٩)

(١٢) په هغو ورځو کې عيسی د دعا دپاره غره ته لاړ او ټوله شپه يې خدای ته په دعا کولو تېره کړه. (١٣) کله چې سهار شو، نو خپل شاگردان يې راوغوښتل او د هغوی له منځ نه يې دولس تنه غوره کړل او هغوی يې د رسولانو په نوم ياد کړل: (١٤) شمعون چې عيسی ورباندې پطروس نوم کېښود او د هغه ورور اندرياس، يعقوب، يوحنا، فيليپوس او بارتولما، (١٥) متي، توما، يعقوب د حلفي زوی او شمعون چې په سرتېري مشهور ؤ (١٦) او يهودا د يعقوب زوی او يهودا اسخريوتي چې وروسته خاين شو.

## عيسی خلکو ته تعليم او شفا ورکوي

(متي ٢٣: ٢٣-٢٥)

(١٧) عيسی د خپلو رسولانو سره د غره څخه رانښکته شو او په يو هوار ځای کې ودرېده. په هغه ځای کې د هغه د پيروانو يوه لويه ډله او د ټولې يهوديې، اورشليم او د صور او صيدون د ساحلي ښارونو څخه گڼ شمېر خلک موجود وو. (١٨) دا خلک د دې دپاره راغلي وو چې د هغه خبرې واورې او د خپلو ناروغيو څخه روغ شي. همدارنگه هغه خلک چې پېريانو نيولي وو هم راغلي وو

او روغ شول. (۱۹) ټولو خلکو کونښن کاوه چې عیسی ته لاس وروړي، ځکه چې د هغه څخه یو قدرت راووت او ټول به یې روغول.

## خوشحالي او غم

(متي ۵: ۱-۱۲)

(۲۰) بیا عیسی خپلو شاگردانو ته مخ راواړاوه او ویې ویل:

«بختور یی تاسو چې اوس غریبان یی،

ځکه چې د خدای پاچاهي ستاسو ده.

(۲۱) بختور یی تاسو چې اوس وړي یی، ځکه چې تاسو به ماړه شی.

بختور یی چې اوس ژاړی، ځکه چې تاسو به وځاندي.

(۲۲) بختور یی تاسو چې خلک درڅخه د انسان د زوی په خاطر کرکه کوي او خپل منع کې مو نه

پرېږدي، سپکاوی درته کوي او تاسو بدناموي. (۲۳) نو په هغه وخت کې خوبني وکړی او د

خوشحالی ټوپونه ووهی، ځکه چې په جنت کې به لوی اجر ولری. د هغوی نیکونو هم د پیغمبرانو سره همداسې چلند کړی و.

(۲۴) خو افسوس دې وي ستاسو شتمنو په حال!

ځکه چې تاسو خپل د سوکالی وخت تېر کړی دی.

٢٥ افسوس دې وي ستاسو په حال چې اوس ماړه يئ،

خکه چې تاسو به وړي شئ

افسوس دې وي په تاسو چې اوس خاندئ،

خکه چې ستاسو خدا به په وير او ژړا بدله شي

٢٦ افسوس دې وي ستاسو په حال کله چې ټول ستاسو صفت کوي.

خکه چې د هغوی نیکونو هم د جعلی پیغمبرانو صفت کاوه.

د دښمنانو سره مینه

(متي ٥: ٣٨ - ٤٨، ٧: ١٢)

٢٧ خو زه تاسو ته چې زما خبرې اورئ، وایم چې د خپلو دښمنانو سره مینه کوئ، خوک چې ستاسو څخه کرکه کوي د هغوی سره ښه کوئ. ٢٨ د هغو خلکو دپاره چې په تاسو لعنت وايي، برکت وغواړئ او د هغو خلکو دپاره چې ستاسو سره بد چلند کوي، دعا وکړئ. ٢٩ که چېرې خوک تاته په یو منځ خپره درکړي نو خپل بل منځ هم ورته ورواړوه. که خوک درڅخه چپنه واخلي نو پرېږده چې ستا کمیس هم واخلي. ٣٠ که خوک درڅخه کوم شی وغواړي نو ورته وریې کړه او که چېرې خوک ستا څخه کوم شی چې هغه ستا وي واخلي، نو بېرته یې ورڅخه مه غواړه. ٣١ د نورو سره داسې چلند کوئ لکه څنگه یې چې تاسو د ځان دپاره د هغوی څخه غواړئ.

٣٢ که چېرې یوازې د هغو خلکو سره مینه کوئ چې ستاسو سره مینه کوي، نو په دې کې به ستاسو دپاره څه اجر وي؟ خکه گناهکاران هم د هغه چا سره مینه کوي خوک چې د هغوی سره

مینه کوي. (۳۳) که چپرې تاسو یوازې د هغو خلکو سره نېکي کوئ چې ستاسو سره نېکي کوي، نو په دې کې به ستاسو دپاره څه اجر وي؟ ځکه چې گناهکاران هم همداسې کوي. (۳۴) که چپرې هغو خلکو ته پور ورکوئ چې د بېرته اخیستلو تمه یې لرئ نو په دې کې به ستاسو دپاره څه اجر وي؟ ځکه چې گناهکاران هم نورو گناهکارانو ته پور ورکوي چې بېرته یې ترې پوره واخلي. (۳۵) خو تاسو د خپلو دښمنانو سره مینه کوئ او د هغوی سره نېکي کوئ. پور ورکړئ او د بېرته اخیستلو تمه ورڅخه مه کوئ. نو دا به ستاسو دپاره لوی اجر وي او تاسو به د خدای تعالی اولادونه یئ، ځکه چې هغه په ناشکره او بدکارو خلکو هم مهربانه دی. (۳۶) لکه څنگه چې ستاسو اسماني پلار زړه سواندی دی، نو تاسو هم زړه سواندي اوسئ.

## د نورو په هکله قضاوت کول

(متي ۷: ۱ - ۵)

(۳۷) د نورو په هکله قضاوت مه کوئ، نو تاسو به تر قضاوت لاندې نه نیول کېږئ. نور خلک مه ملامتوئ، نو خدای به تاسو نه ملامتوي. نور خلک وبخښئ، نو خدای به تاسو وبخښي. (۳۸) نورو ته څه شی ورکړئ، نو تاسو ته به هم درکړل شي. تاسو ته به په ډکې پیمانې، په زور ځای شوې او تر خولې پورې ډکه ستاسو په لمنه کې واچول شي. ځکه په هره پیمانه چې تاسو یې نورو ته ورکوئ په هماغه پیمانه به تاسو ته درکول کېږي.»

(۳۹) نو عیسی هغوی ته دا مثال ووايه: «ایا یو ږوند بل ږوند ته لاره بنودلی شي؟ ایا دواړه به په کنده کې ونه غورځېږي؟» (۴۰) شاگرد د خپل استاذ څخه لوی نه دی، خو کله چې یو شاگرد خپلې زده کړې پوره کړي نو د خپل استاذ په شان به شي. (۴۱) ته ولې د خپل ورور په سترگه کې خسني لیدلی شي خو په خپله سترگه کې غټ لرگی لیدلی نه شي؟ (۴۲) څنگه کولای شي خپل ورور ته ووايي چې ای وروره، اجازه راکړه ستا د سترگې څخه خسني وباسم، خو په خپله سترگه کې غټ

لرگی لیدلی نه شي؟ ای منافقه! ته باید لومړی د خپلې سترگې څخه لرگی وباسې، بیا کولای شي چې په ښکاره توگه ووينې چې څنگه د خپل ورور د سترگې څخه حسنی وباسې.

ونه د خپلې مېوې څخه پېژندل کيږي

(متي ۷: ۱۷، ۲۰، ۱۲؛ ۳۳ - ۳۵)

٤٣ ښه ونه خرابه مېوه نه نيسي او نه به خرابه ونه ښه مېوه ونيسي. ٤٤ هره ونه د خپلې مېوې څخه پېژندل کيږي. د اغزو د بوټو څخه انځر او د ځنگلي بوټي څخه انګور نه شی راټولولی. ٤٥ ښه سپری د خپل زړه د ښې خزاني څخه ښه شيان راوباسي او بد سپری د خپل زړه د بدې خزاني څخه بد شيان راوباسي، ځکه کومې خبرې چې په زړه کې وي هغه په خوله راوځي.

پوه او ناپوه گلکاران

(متي ۷: ۲۴ - ۲۷)

٤٦ تاسو ولې ماته استاذه، استاذه وايئ، خو څه چې درته وایم هغه نه کوئ؟ ٤٧ هر څوک چې ماته راشي او زما خبرو ته غوږ ونيسي او په هغو باندې عمل وکړي، نو زه به تاسو ته وښایم چې هغه د چا په شان دی. ٤٨ هغه د یو داسې سپري په شان دی چې د خپل کور د جوړولو دپاره یې ځمکه ښه ژوره کړه او بنیاد یې په تیرو کېښود. کله چې سپلاب راغی او په هغه کور ورغی، خو هغه یې له ځایه ونه شو خوځولی، ځکه چې هغه یې کلک جوړ کړی و. ٤٩ خو څوک چې زما خبرې اوري او عمل ورباندې نه کوي، نو هغه د هغه سپري په شان دی چې خپل کور یې داسې جوړ کړی و چې تهداب یې نه و. کله چې په هغه کور باندې سپلاب راغی، نو هغه سمدلاسه راوړېد او بیخي وران شو.»

# عیسی د رومي منصبدار نوکر ته شفا ورکوي

(متی ۸: ۵-۱۳)

۷ (۱) کله چې عیسی خلکو ته خپلې ټولې خبرې وکړې نو کپرناحوم ته لاړ. (۲) هلته یو رومي منصبدار ؤ او یو نوکر یې درلود چې په هغه ډېر گران ؤ. هغه نوکر ناروغ ؤ او مرگ ته نژدې ؤ. (۳) کله چې هغه منصبدار د عیسی په هکله واورېدل، نو یو څو یهودي مشران یې وروولېدل، ترڅو د هغه څخه وغواړي چې راشي او نوکر یې روغ کړي. (۴) هغوی عیسی ته راغلل او سختې زاری یې ورته وکړې او ورته ویې ویل: «دا سړی په رښتیا د دې وړ دی چې مرسته ورسره وکړي، (۵) ځکه چې هغه زمونږ د خلکو سره مینه لري او مونږ ته یې کنیسه هم جوړه کړې ده.» (۶) نو عیسی د هغوی سره لاړ. خو کله چې د هغه کور ته نژدې شو نو هغه منصبدار خپل څو ملگري وروولېدل چې هغه ته ووايي: «بناغلیه! خپل ځان دې مه په تکلیفوه، زه د دې لایق نه یم چې زما کور ته راشي (۷) او دا مې هم غوره ونه گڼله چې خپله تاسو ته راشم. ته یوازې حکم وکړه، نو زما نوکر به روغ شي. (۸) ځکه چې زه هم د بل د امر لاندې یم او عسکر زما د امر لاندې دي. کله چې کوم یو ته ووايم چې لاړ شه، نو هغه ځي او بل ته ووايم راشه، نو راځي او خپل نوکر ته ووايم چې دا کار وکړه، نو هغه یې کوي.» (۹) کله چې عیسی دا واورېدل نو حیران شو او خلکو ته یې چې ورپسې روان وو، مخ راواړاوه او ویې ویل: «زه تاسو ته وایم چې ما په اسراییلو کې هم داسې ایمان نه دی لیدلی.» (۱۰) کله چې لېږل شوي کسان بېرته کور ته راستانه شول، نو هغه نوکر یې روغ رمټ ولید.

## عیسی د یوې کونډې زوی راژوندی کوي

(۱۱) بله ورځ عیسی د خپلو شاگردانو او د خلکو د یوې لویې ډلې سره نایین نومي ښار ته لاړ. (۱۲) کله چې د ښار دروازې ته نژدې شو، نویوه جنازه یې ولیدله چې راووتله. دا مړی د یوې

کونډې ښځې ايوازېنې زوی ؤ او د هغې سره د ښار گڼ شمېر خلک ملگري وو. (۱۳) کله چې عیسی هغه ښځه ولیدله، نو زړه یې ورباندې وسوځېده او ورته ویې ویل: «نوره مه ژاړه.» (۱۴) بیا هغه وروړاندې شو او په تابوت باندې یې لاس کېښود او کومو خلکو چې تابوت وړلو، ودرېدل. عیسی وویل: «ای ځوانه! تاته وایم راپاڅپره.» (۱۵) هغه مری کښېناست او په خبرو یې پیل وکړ او عیسی هغه بېرته خپلې مور ته وسپاره. (۱۶) هغوی ټول وپرې واخیستل او د خدای ثنا یې وویل او ویې ویل: «په مونږ کې یو لوی پیغمبر پیدا شوی دی. خدای راغلی چې د خپل قوم سره مرسته وکړي.» (۱۷) عیسی چې څه کړي وو د هغو خبر په ټولې یهودیې او شاوخوا سیمو کې خپور شو.

د عیسی په هکله د یحیی پوښتنه

(متي ۱۱: ۲ - ۱۹)

(۱۸) د یحیی شاگردانو هغه د دې ټولو کارونو څخه خبر کړ. نو یحیی د هغوی څخه دوه تنه راوغوښتل (۱۹) او هغوی یې عیسی ته وروړول چې پوښتنه ورڅخه وکړي: «ایا ته هغه څوک یې چې ویل شوي وو باید راغلی وای، یا د کوم بل چا په تمه واوسو؟» (۲۰) کله چې هغوی عیسی ته ورغلل، ورته ویې ویل: «مونږ تعمید ورکوونکي یحیی تاته رالېږلي یو چې پوښتنه وکړو چې ته هغه څوک یې چې باید راغلی وای یا د کوم بل چا په تمه واوسو؟» (۲۱) په هماغه ساعت عیسی ډېر خلک د ډول ډول ناروغیو، طاعون او پېریانو څخه روغ کړل او ډېر رانده یې بینا کړل. (۲۲) هغه د یحیی استازو ته په ځواب کې وویل: «بېرته لار شئ او څه مو چې لیدلي او اورېدلي، هغه یحیی ته ووايئ چې څنگه رانده بینا کېږي، گودان کولای شي وگرځي، کوم خلک چې په جذام باندې اخته وو هغه پاک او روغ شوي دي او کانه اوري، مړي راژوندي کېږي او غریبانو ته زېږی ورکول کېږي. (۲۳) بختور دی هغه څوک چې په ما شک ونه کړي.»

(۲۴) کله چې د یحیی استازي لاړل، نو عیسی د یحیی په هکله د خلکو سره خبرې پیل کړې او

ويې ويل: «تاسو د څه شي د ليدلو دپاره دښتې ته تللي وي؟ ايا د هغې لوڅې د ليدلو دپاره چې باد يې خوځوي؟» (۲۵) نو بيا د څه شي د ليدلو دپاره تللي وي؟ ايا د هغه چا د ليدلو دپاره چې ښکلي کالي يې اغوستي وو؟ گورئ، کوم خلک چې قيمتي کالي اغوندي، هغوی په عيش او عشرت کې ژوند تېروي او په ماڼيو کې اوسېږي. (۲۶) نو بيا د څه شي د ليدلو دپاره وتلي وي؟ ايا د يو پيغمبر د ليدلو دپاره؟ هو، زه تاسو ته وایم چې هغه د يو پيغمبر نه هم ډېر لوی دی. (۲۷) دا هغه څوک دی چې د هغه په هکله د خدای په کلام کې ليکل شوي دي:

گورئ، زه به خپل استازی ستا څخه مخکې ولېرم

چې ستا دپاره لاره تياره کړي.»

(۲۸) عیسی زیاته کړه: «زه تاسو ته وایم چې په دې نړۍ کې د یحیی څخه بل څوک لوی نه دی زېږول شوی، خو بیا هم د خدای په پاچاهۍ کې تر ټولو کوچنی د هغه نه لوی دی.»

(۲۹) کله چې ټولو خلکو او حتی مالیه ټولونکو د عیسی خبرې واورېدلې، نو په دې یې اقرار وکړ چې د خدای لاره سمه ده، ځکه چې هغوی د یحیی په لاس د تعمید غسل اخیستی و. (۳۰) خو فریسیانو او د شریعت عالمانو د خدای هغه مقصد چې د هغوی دپاره یې درلود رد کړ، ځکه چې هغوی د یحیی په لاس د تعمید غسل نه و اخیستی.

(۳۱) عیسی وویل: «د دې زمانې خلک د څه شي سره پرتله کړم؟ دا څه ډول خلک دي؟» (۳۲)

دوی د هغو ماشومانو په شان دي چې په بازار کې ناست وي او یو بل ته چيغې وهي او وايي: «مونږ تاسو ته شپیلۍ ووهله، خو تاسو گډا ونه کړه. مونږ درته د غم سندرې وويلې، خو تاسو ونه ژړل.» (۳۳) ځکه کله چې تعمید ورکوونکی یحیی راغی هغه به نه ډوډۍ خوړله او نه یې شراب څښل، نو تاسو به ویل چې هغه پېریانو نیولی دی. (۳۴) د انسان زوی راغی چې هم خوري او هم څښي نو

تاسو وایئ چې دې سړي ته وگورئ، هغه خپټور، شرابي او د مالیه ټولونکو او گناهکارانو ملگری دی. (۳۵) خو بیا هم د خدای حکمت د هغو خلکو په وسیله چې هغه یې منلی دی، رنښتینی ثابت شو.»

## عیسی د فریسی شمعون په کور کې

(۳۶) یو فریسی عیسی ته بلنه ورکړه چې د هغه سره ډوډی وخورئ، نو عیسی د هغه کور ته ورغی او د هغه سره دسترخوان ته کښېناست. (۳۷) په هغه ښار کې یوه بدکاره ښځه اوسېدله. هغه خبره شوه چې عیسی د هغه فریسی په کور کې ډوډی خوري، نو د عطرو څخه ډک د مرمرو د بوتل سره راغله. (۳۸) هغه ښځه د عیسی شاته د هغه د پښو سره ودرېدله او ژړل یې. د هغې اوبښکې د عیسی په پښو باندې توی شوې او هغه لمدې شوې. ښځې هغه په خپلو وینښتانو باندې وچې کړلې، د هغه پښې یې ښکل کړې او عطري یې ورباندې واچول. (۳۹) کله چې هغه فریسی چې عیسی یې مېلمه کړی ؤ دا ولیدل، نو د خپل ځان سره یې وویل: «که چېرې دا سړی په رنښتیا پیغمبر وای نو هغه باید په دې پوه شوی وای چې دا ښځه چې هغه ته لاس وروړي، څوک ده او څنگه ښځه ده. هغه یوه گناهکاره ښځه ده.»

(۴۰) نو عیسی هغه فریسی ته وویل: «ای شمعونه! زه غواړم تاته یو څه ووايم.» هغه وویل: «ښه استازده! ووايه.» (۴۱) عیسی وویل: «دوه کسانو د یو چا څخه پور اخیستی ؤ، د هغو څخه یو یې پنځه سوه د سپینو زرو سکې پور وړی ؤ او بل یې پنځوس سکې. (۴۲) هغوی دواړو هېڅ نه لرل چې خپل پور ورکړي، نو پور ورکونکي هغو دواړو ته خپل پورونه وروبخښل. نو اوس په دې دواړو کې به کوم یو د هغه سره زیاته مینه وکړي؟» (۴۳) شمعون په ځواب کې وویل: «زما په خیال کوم سړي ته چې زیات پور وبخښل شو.» عیسی وویل: «تا سم قضاوت وکړ.» (۴۴) بیا یې ښځې ته مخ راواړاوه او شمعون ته یې وویل: «دا ښځه وینې؟ زه ستا کور ته راغلم خو تا زما د پښو دپاره

اوبه رانه وړلې، خو هغې په خپلو اوبنکو باندې زما پښې ووينځلې او په خپلو وينستانو يې وچې کړلې. (٤٥) تا زه بنکل نه کړم، خو د کوم وخت نه چې زه دلته راغلی يم دا بنځه لگيا ده زما پښې بنکلوي. (٤٦) تا زما سر په تېلو غوړ نه کړ، خو هغې زما په پښو عطر واچول. (٤٧) نو زه تاته وایم چې هغې زما سره ډېره مينه وبنودله، ځکه چې د هغې ډېر گناهونه وبخښل شول. خو د چا چې لږ بخښل شوي هغه لږه مينه کوي. (٤٨) بيا عیسی هغې بنځې ته وويل: «ستا گناهونه وبخښل شول.» (٤٩) دسترخوان ته نورو ناستو مېلمنو په خپلو کې سره وويل: «دا څوک دی چې حتی گناهونه هم بخښي؟» (٥٠) خو عیسی هغې بنځې ته وويل: «ته خپل ايمان وژغورلې. په خير لاره شه.»

## هغو بنځو چې د عیسی سره يې مرسته وکړله

٨ (١) څه موده وروسته عیسی بنار په بنار او کلي په کلي گرځېده، وعظ يې کاوه او د خدای د پاچاهۍ زېږی يې ورکاوه او هغه دولس شاگردان هم ورسره وو. (٢) يو څو بنځې چې د پېريانو څخه خلاصې شوې وې او د ناروغيو څخه يې شفا موندلې وه هم ورسره وې: لکه مريم چې په مجدليه مشهوره وه چې اووه پېريان ورڅخه وتلي وو، (٣) یونا د خوزا بنځه چې مېړه يې د هيروديس د دربار ناظر ؤ، سوسن او نورې ډېرې بنځې چې د خپلو شتمنيو څخه يې د عیسی او د هغه د شاگردانو سره مرسته کوله.

## د دهقان مثال

(متي ١٣: ١ - ٩ او مرقوس ٤: ١ - ٩)

(٤) خلک به د يو بنار او بل بنار څخه عیسی ته راتلل او کله چې گڼ شمېر خلک سره راټول

شول نو هغه ورته دا مثال راوړ: (۵) «يو دهقان د تخم شيندلو دپاره پتې ته لاړ. کله يې چې تخم وشينده، نو يو څه يې په لاره کې ولوېد، هغه تر پنبو لاندې شو او مرغانو وخور. (۶) څه تخم په تېرو کې ولوېد او کله چې راشين شو نو د لمدبل د کموالي له امله هغه زر وچ شو. (۷) څه تخم په اغزو کې ولوېد او اغزي ورسره لوی شول او بوتې يې لاندې کړل. (۸) نور تخم په حاصلخيزه خاوره کې ولوېد. هغه راشين شو او سل چنده زيات حاصل يې ورکړ.»

کله چې عیسی خپلې خبرې پای ته ورسولې، نو په لوړ اواز يې وويل: «که څوک غوړونه لري، نو هغه دې واوري.»

## د مثالونو مقصد

(متي ۱۳: ۱۰-۱۷ او مرقوس ۴: ۱۰-۱۲)

(۹) کله چې د عیسی شاگردانو پوښتنه وکړه چې د دې مثال معنی څه ده، (۱۰) هغه ځواب ورکړ: «تاسو ته د خدای د پاچاهۍ په پټو رازونو د پوهېدلو دپاره پوهه درکړل شوې ده، خو نورو ته دا هرڅه په مثالونو کې ويل کيږي ترڅو:

هغوی گوري خو هېڅ ونه ويني،

اوري خو هېڅ ورباندې پوه نه شي.»

## د دهقان مثال تفسیر

(متي ۱۳: ۱۸-۲۳ او مرقوس ۴: ۱۳-۲۰)

(۱۱) د دې مثال معنی دا ده: تخم د خدای کلام دی. (۱۲) هغه تخم چې په لاره کې لويږي دا هغه

خلک دي چې کلام اوري، خو شيطان راځي او کلام د هغوی د زړونو څخه وړي، ترڅو هغوی ایمان رانه وړي او خلاصون ونه مومي. (۱۳) کوم تخم چې په تیږو کې لویږي دا هغه خلک دي چې په خوشحالی سره کلام اوري او مني یې. خو کلام په هغوی کې رینښې نه وي نیولې. هغوی د یو څه مودې دپاره ایمان راوړي، خو د ازمايښت په وخت کې یې له لاسه ورکوي. (۱۴) هغه تخم چې په اغزو کې لوېدی دی، هغه خلک دي چې کلام اوري خو د ژوند اندېښنې، شتمني او د ژوند غوښتنې د هغه د ودې مخه نیسي او مېوه یې هېڅکله نه پخېږي. (۱۵) خو کوم تخم چې په ښې خاورې کې لویږي دا هغه خلک دي چې کلام اوري او په خپل صادق او ښه زړه کې یې ساتي او په صبر سره مېوه ورکوي.

## د خراغ مثال

(مرقوس ۴: ۲۱ - ۲۵)

(۱۶) هېڅوک داسې نه کوي چې خراغ بل کړي او هغه د لوبښي لاندې پټ کړي او یا یې د کټ لاندې کېږدي، بلکې هغه په خراغدان باندې ږدي چې هرڅوک راننځي او د هغه رڼا وويني. (۱۷) ځکه هېڅ داسې پټ شی نشته چې ښکاره به نه شي او نه داسې پټ راز شته چې څرگند به نه شي. (۱۸) نو پام کوی چې څنگه یې اوري، ځکه څوک چې څه ولري نو هغه به نور هم ورکړل شي، خو هغه څوک چې څه نه لري حتی که د هغه په گومان کوم څه چې لري هغه به هم ترې واخيستل شي.»

د عیسی مور او وروڼه څوک دي؟

(متي ۱۲: ۴۶ - ۵۰ او مرقوس ۳: ۳۱ - ۳۵)

(۱۹) بیا د عیسی مور او وروڼه راغلل چې هغه وويني، خو د زیاتې گڼې گونې له امله یې ونه شو

کولای چې هغه ته ځان ورسوي. (٢٠) یو چا عیسی ته وویل: «ستا مور او ورونه دباندې ولاړ دي او غواړي چې تا وويني.» (٢١) عیسی په ځواب کې وویل: «زما مور او ورونه هغه دي چې د خدای کلام اوري او عمل ورباندې کوي.»

## عیسی توفان ودروي

(متي ٨: ٢٣ - ٢٧ او مرقوس ٤: ٣٥ - ٤١)

(٢٢) یوه ورځ عیسی د خپلو شاگردانو سره په کشتۍ کې سپور شو او هغوی ته یې وویل: «راځئ چې د دریاب بلې غاړې ته لاړ شو.» نو هغوی روان شول. (٢٣) کله چې هغوی په کشتۍ کې روان وو نو عیسی ویده شو. په دې وخت کې ناڅاپه په دریاب کې سخت باد راوالت او کشتۍ د اوبو څخه په ډکېدلو شوه او هغوی د یو لوی خطر سره مخامخ وو. (٢٤) شاگردان عیسی ته ورغلل، هغه یې راوینښ کړ او ورته وېې ویل: «استاذه! استاذه! مونږ ډوبیږو.» عیسی راوینښ شو او باد او د اوبو څپو ته یې حکم وکړ، توفان ودرېده او هرڅه آرام شول. (٢٥) بیا هغه خپلو شاگردانو ته وویل: «ستاسو ایمان څه شو؟» خو هغوی په وېره او حیرانتیا سره یو بل ته وویل: «دا سړی څوک دی چې حتی باد او اوبو ته امر کوي او هغوی یې مني؟»

## عیسی پېریانو نیولې سړي ته شفا ورکوي

(متي ٨: ٢٨ - ٣٤ او مرقوس ٥: ١ - ٢٠)

(٢٦) بیا عیسی د خپلو شاگردانو سره د جدریانو سیمې ته چې د جلیل ولایت ته مخامخ دی، ورسېده. (٢٧) څنگه چې عیسی د کشتۍ څخه رانښکته شو، نو د هغه ښار د یو سړي سره چې پېریانو نیولی ؤ، مخامخ شو. زیاته موده کېدله چې هغه لوڅ ګرځېده او په کور کې نه اوسېده، بلکې په هدیره کې اوسېده. (٢٨) کله چې هغه عیسی ولید، نو چیغې یې ووهلې او د هغه په پښو کې

پرېوت او په لوړ اواز يې وويل: «ای عیسی، ای د خدای تعالی زویه! زما سره څه کار لري؟ زه تاته زاري کوم، ما مه په عذابوه.» (۲۹) هغه ځکه داسې وويل چې عیسی پېريانو ته امر کړی ؤ چې د هغه سړي څخه راووځي. هغه سړی څو څو ځلې پېريانو نیولی ؤ. خلکو به د هغه لاسونه او پښې په زنځیرونو تړلې او ځولنې به يې ورته اچولې، خو هغه به يې ماتول او پېريانو به هغه دښتې ته بیولو. (۳۰) عیسی د هغه څخه پوښتنه وکړه: «ستا نوم څه دی؟» هغه ځواب ورکړ: «زما نوم لښکر دی.» ځکه چې په هغه کې ډېر پېریان وو. (۳۱) پېريانو عیسی ته زاری وکړې چې هغوی د ځمکې تل ته ونه لېږي. (۳۲) هلته نژدې د خوگانو یوه لویه رمه وه چې په یوې غونډۍ باندې څرېدله. نو پېريانو عیسی ته زاري وکړه چې دوی ته اجازه ورکړي چې په خوگانو کې ننوځي، نو هغه ورته اجازه ورکړه. (۳۳) بیا پېریان د هغه سړي څخه ووتل او په خوگانو کې ورننوتل. ټوله رمه په منډه د کمر څخه ښکته درياب ته ولوېدله او ډوبه شوه.

(۳۴) کله چې د خوگانو ساتونکو دا پېښه ولیدله نو وتښتېدل او دا خبر يې ښار او بانډو ته ورساوه. (۳۵) خلک د دې پېښې د لیدلو دپاره دبانډې راووتل. کله چې هغوی عیسی ته راغلل نو هغه سړی يې ولید چې پېریان ورڅخه وتلي وو. هغه د عیسی پښو ته ناست ؤ، کالي يې اغوستي وو او بېرته خپل عادي حالت ته راغلی ؤ، نو هغوی ووېرېدل. (۳۶) کومو خلکو چې دا پېښه لیدلې وه هغوی نورو ته وويل چې دا سړی چې پېريانو نیولی ؤ څنگه روغ شو. (۳۷) بیا د جدريان د شاوخوا سیمو ټولو خلکو د عیسی څخه وغوښتل چې له هغه ځای څخه لاړ شي، ځکه چې هغوی ډېر وېرېدلې وو. نو عیسی په کشتۍ کې سپور شو چې د درياب بلې غاړې ته لاړ شي. (۳۸) بیا هغه سړي چې پېریان ورڅخه وتلي وو عیسی ته زاري وکړه چې اجازه ورته ورکړي د هغه سره لاړ شي، خو عیسی هغه رخصت کړ او ورته وېي ويل: (۳۹) «بېرته خپل کور ته لاړ شه او هغه څه چې خدای ستا دپاره کړي دي هغه ټولو ته ووايه.» هغه سړی په ټول ښار کې وگرځېد او عیسی چې د هغه دپاره څه کړي وو هغه يې خلکو ته بیان کړل.

## د عیسی له خوا د ایمان په خاطر شفا ورکول

(متی ۹: ۱۸ - ۲۶ او مرقوس ۵: ۲۱ - ۴۳)

٤٠ کله چې عیسی بېرته راستون شو، نو خلکو ورته تود هرکلی ووايه، ځکه چې هغوی ټول ورته په انتظار وو. ٤١ بیا یو سړی چې یایروس نومېده او د یوې کنیسي مشر ؤ، راغی او د عیسی په پښو کې پرېوت او زاري یې ورته وکړه چې د هغه سره کور ته لاړ شي، ٤٢ ځکه چې د هغه یوازینی لور چې دولس کلنه وه د مرگ په حالت کې پرته وه.

کله چې عیسی په لاره روان ؤ، خلکو د هرې خوا ورباندې زور راوړ. ٤٣ د هغوی په منع کې یوه ښځه وه چې د دولسو کالو راهیسي ورڅخه وینه بهېدله. هغې خپلې ټولې پیسې په ډاکترانو لگولې وې، خو هېچا د هغې علاج نه شو کولای. ٤٤ هغه د شاله خوا راغله او د عیسی چپې ته یې لاس وروړ او سمدلاسه یې وینه ودرېدله. ٤٥ عیسی پوښتنه وکړه: «چا ماته لاس راوړ؟» ټول منکر شول خو پطروس وویل: «استاذه! ټول خلک درڅخه راتاو دي او د هرې خوا درباندي زور راوړي.» ٤٦ خو عیسی وویل: «کوم چا راته لاس راوړ، ځکه زه پوه شوم چې زما څخه یو قوت ووت.» ٤٧ کله چې هغه ښځه پوه شوه چې پټه نه شي پاتې کېدلی نو په رېږدېدو شوه، راغله او د عیسی په پښو کې پرېوتله او د ټولو په مخکې یې وویل چې ولې یې هغه ته لاس وروړ او څنگه سمدلاسه روغه شوه. ٤٨ عیسی هغې ته وویل: «لورې! ته خپل ایمان روغه کړې. په خیر لاړه شي.»

٤٩ عیسی لا خبرې کولې چې د کنیسي د مشر له کوره یو سړی راغی او یایروس ته یې وویل: «ستا لور مړه شوه، استاذ ته نور تکلیف مه ورکوه.» ٥٠ خو کله چې عیسی دا خبره واورېده، نو یایروس ته یې وویل: «مه وپېرېه، یوازې ایمان ولره او هغه به راژوندی شي.» ٥١ کله چې عیسی د یایروس کور ته ننوت نو هغه پرته له پطروس، یوحنا، یعقوب او د هغې انجلی د مور او پلاره بل

هېچا ته اجازه ورنه کړه چې دننه ورسره لاړ شي. (٥٢) ټولو د هغې انجلی دپاره ژړا او انگولا کوله. خو عیسی وویل: «مه ژاړئ، هغه مړه نه ده، هغه خو ویده ده.» (٥٣) هغوی ټولو په هغه پورې وخنډل، ځکه هغوی بڼه پوهېدل چې هغه مړه ده. (٥٤) خو عیسی هغه انجلی له لاسه ونيوله او ورته نارې یې کړې: «ای انجلی! راپاڅېره.» (٥٥) هغه بېرته راژوندی شوه او سمدلاسه راپاڅېدله. عیسی هغوی ته امر وکړ چې هغې ته یو څه ورکړئ چې ویې خوري. (٥٦) د هغې مور او پلار ډېر حیران شول، خو عیسی هغوی ته امر وکړ چې د دې پېښې په هکله چاته څه ونه وایي.

## د دولسو شاگردانو لېږل

(متي ١٠: ٥-١٥ او مرقوس ٦: ٧-١٣)

٩ (١) عیسی خپل دولس شاگردان راوغوښتل او هغوی ته یې قدرت او اختیار ورکړ چې پېریان وباسي او د ناروغیو علاج وکړي. (٢) نو هغوی یې ولېږل چې د خدای پاچاهي اعلان کړي او ناروغان روغ کړي. (٣) هغوی ته یې وویل: «د سفر دپاره د ځان سره هېڅ شی مه اخلئ. نه امسا، نه خورجین، نه ډوډی، نه پیسې او نه اضافي کالي. (٤) کله چې تاسو کور ته ورشئ نو ترڅو پورې چې په هغه ښار کې یی په هماغه کور کې پاتې شئ. (٥) که چېرې تاسو ته په کوم ځای کې څوک هرکلی ونه وایي، نو هغه ښار پرېږدئ او د هغه ښار خاورې د خپلو پښو څخه وخنډئ، ترڅو د هغوی په خلاف شاهدي وي.» (٦) نو هغوی روان شول، کلي په کلي گرځېدل او په هرځای کې یې زېږی ورکاوه او خلک یې روغول.

## د هیروديس پرېشاني

(متي ١٤: ١-١٢ او مرقوس ٦: ١٤-٢٩)

(٧) کله چې د جلیل والي هیروديس د هغو ټولو کارونو څخه چې وشول خبر شو نو ډېر برېشانه

شو، ځکه چې ځينو خلکو به ويل چې يحيى بېرته راژوندی شوی دی. (۸) نورو به ويل چې الياس پيغمبر رابنکاره شوی دی او ځينو به ويل چې د پخوانيو پيغمبرانو څخه کوم يو راژوندی شوی دی. (۹) خو هيروديس وويل: «ما په خپله د يحيى سر پرې کړی دی، نو بيا دا سپری څوک دی چې په هکله يې داسې شيان اورم؟» هيروديس کونښن کاوه چې عيسى وويني.

پنځو زرو کسانو ته خواړه ورکول

(متي ۱۴: ۱۳- ۲۱ او مرقوس ۶: ۳۰- ۴۴ او يوحنا ۶: ۱- ۱۴)

(۱۰) کله چې رسولان بېرته راغلل، نو کوم کارونه چې هغوی کړي وو هغه يې عيسى ته بيان کړل. عيسى هغوی د ځان سره واخيستل او د بيت صيدا په نوم ښار ته يوازې لاړل. (۱۱) خو خلک خبر شول او ورپسې لاړل. عيسى هغوی ته هرکلی ووايه، د هغوی سره يې د خدای د پاچاهۍ په هکله خبرې وکړې او هغو خلکو ته يې شفا ورکړه چې روغتيا ته يې اړتيا درلوده. (۱۲) کله چې مازديگر شو، نو هغه دولس شاگردان عيسى ته راغلل او ورته وېي ويل: «دا خلک رخصت کړه چې کليو او شاوخوا بانډو ته لاړ شي چې ځانونو ته خواړه او د شپې تېرولو دپاره ځای پيدا کړي. دلته هېڅ شی نشته او دا ځای د دښتې په شان دی.» (۱۳) خو عيسى هغوی ته وويل: «تاسو خپله هغوی ته څه ورکړئ چې ويې خوري.» هغوی وويل: «مونږ سره يوازې پنځه ډوډۍ او دوه ماهيان دي، نور هېڅ هم نشته. ايا تاسو غواړئ چې مونږ خپله لاړ شو او دې ټولو خلکو ته خواړه واخلو.» (۱۴) هلته شاوخوا پنځه زره سړي وو. عيسى خپلو شاگردانو ته وويل: «هغوی پنځوس پنځوس تنه کښېنوی.» (۱۵) شاگردانو همداسې وکړل او ټول يې کښېنول. (۱۶) عيسى هغه پنځه ډوډۍ او دوه ماهيان راواخيستل، پورته اسمان ته يې وکتل او د خدای شکر يې وويست. بيا هغه ډوډۍ ماتې کړې او خپلو شاگردانو ته يې ورکړې چې د خلکو په منځ کې يې کېږدي. (۱۷) هغوی ټولو وخورل او ماړه شول او د ډوډۍ کومې ټوټې چې پاتې شوې شاگردانو هغه راټولې کړې او د هغو څخه دولس ټوکړی ډکې شوې.

د عیسی په هکله د پطروس اقرار

(متي ۱۶: ۱۳ - ۱۹ او مرقوس ۸: ۲۷ - ۲۹)

۱۸ یوه ورځ چې عیسی په یو گونبه ځای کې دعا کوله او شاگردان یې هم هلته وو، د هغوی څخه یې پوښتنه وکړه: «خلک څه وایي چې زه څوک یم؟» ۱۹ هغوی په ځواب کې وویل: «ځینې وایي چې ته تعمید ورکوونکی یحیی یې، ځینې وایي چې الیاس نبي یې، او نور وایي چې د پخوانیو پیغمبرانو څخه کوم یو راژوندی شوی دی.» ۲۰ نو عیسی د هغوی څخه پوښتنه وکړه: «تاسو څه وایئ چې زه څوک یم؟» پطروس په ځواب کې وویل: «ته د خدای مسیح یې.»

عیسی د خپل مرگ په هکله پېشگویی کوي

(متي ۱۶: ۲۰ - ۲۸ او مرقوس ۸: ۳۰ - ۳۸، ۹: ۱)

۲۱ بیا عیسی هغوی ته په کلکه حکم وکړ چې په دې هکله چاته څه ونه وایي ۲۲ او ویې ویل: «دا ضروري ده چې د انسان زوی به ډېر کړاوونه وزغمي او د قوم د مشرانو، مشرانو کاهنانو او د شریعت د عالمانو له خوا به رد کړای شي. هغه به ووژل شي او په درېمه ورځ به بیا راژوندی شي.» ۲۳ بیا یې هغوی ټولو ته وویل: «که څوک غواړي چې زما د پیروانو څخه اوسي نو باید د خپل ځان څخه تېر شي، هره ورځ دې خپل صلیب را واخلي او په ما پسې دې راځي.» ۲۴ ځکه څوک چې غواړي خپل ژوند وژغوري هغه به له لاسه ورکړي، خو څوک چې خپل ژوند زما په خاطر له لاسه ورکوي نو وبه یې ژغوري. ۲۵ د یو چا دپاره به په دې کې څه گټه وي چې ټوله نړۍ وگټي، خو خپل ځان له لاسه ورکړي یا هغه ته زیان ورسوي؟ ۲۶ که چېرې څوک په ما او یا زما په کلام شرمیږي، نو د انسان زوی به هم کله چې د خپل جلال او د پلار او سپېڅلو فرښتو د جلال سره راشي، په هغه وشرمیږي. ۲۷ زه تاسو ته رښتیا وایم چې دلته ځینې داسې خلک ولاړ دي چې تر هغې پورې به مړه نه شي، ترڅو یې د خدای پاچاهي نه وي لیدلې.»

## د عیسی د خبرې بدلېدل

(متی ۱۷: ۱-۸ او مرقوس ۹: ۲-۸)

۲۸ د دې خبرو څخه شاوخوا اته ورځې وروسته عیسی پطروس، یوحنا او یعقوب د ځان سره واخیستل او د دعا دپاره یو غره ته وختل. ۲۹ کله چې عیسی دعا کوله، نو څېره یې بدله شوه او کالي یې سپین وځلېدل. ۳۰ ناڅاپه هلته دوه سړي رانېکاره شول چې د عیسی سره یې خبرې کولې او هغوی موسی او الیاس وو. ۳۱ هغوی په اسماني جلال کې رانېکاره شول او د عیسی سره یې د خدای د هغه مقصد په هکله چې د هغه په مرگ به په اورشلیم کې پوره شي، خبرې وکړې. ۳۲ په دې وخت کې پطروس او د هغه ملگري په درانه خوب ویده شوي وو، خو کله چې راوینښ شول، نو د عیسی جلال او هغه دوه سړي چې ورسره ولاړ وو، ولیدل. ۳۳ کله چې موسی او الیاس له عیسی څخه تلل نو پطروس عیسی ته وویل: «استاذه! څومره ښه ده چې مونږ دلته یو. راضی چې درې څېمې جوړې کړو، یوه تاته، یوه موسی ته او یوه الیاس ته.» خو پطروس نه پوهېده چې څه وايي. ۳۴ هغه لا خبرې کولې چې ورپېچ رانېکاره شوه او په هغوی باندې یې سیوری وکړ. کله چې شاگردان په ورپېڅو کې رالیسار شول نو ووپرېدل. ۳۵ د ورپېڅې څخه یو اواز راغی او ویل یې: «دا زما زوی دی چې ما غوره کړی دی، هغه ته غوږ ونیسئ.» ۳۶ کله چې اواز غلی شو، هغوی ولیدل چې عیسی هلته بالکل یوازې ؤ. شاگردان غلي پاتې شول او څه چې یې لیدلي وو په هغه وخت کې یې د هغو په هکله چاته څه ونه ویل.

## عیسی د یو هلک څخه پېریان وباسي

(متی ۱۷: ۱۴-۱۸ او مرقوس ۹: ۱۴-۲۷)

۳۷ بله ورځ کله چې عیسی د خپلو درېو شاگردانو سره د غره څخه رانېکته شو، نو ډېر خلک راغلل چې د هغه سره وويني. ۳۸ ناڅاپه د هغې ډلې څخه یو سړي چیغه کړه: «ای استاذه! زه

درته زاري كوم چې زما زوی ته يو نظر وگوره، هغه زما يوازېنی زوی دی. (٣٩) په هغه باندې پېريان راځي او ناڅاپه چيغې ورڅخه وباسي او داسې ټکانونه ورکوي چې د خولې څخه يې ځگونه روان وي. له ډېرو ځپلو وروسته يې په سختۍ سره پرېږدي. (٤٠) ستا شاگردانو ته مې زاری وکړې چې پېريان ترې وباسي، خو هغوی ونه شو کولای. «(٤١) عیسی په ځواب کې وويل: «ای د دې زمانې بې ایمانه او بې لارې خلکو! ترڅو پورې به زه ستاسو سره يم او ترڅو پورې به تاسو ته حوصله كوم؟» بیا يې هغه سړي ته وويل: «زوی دې دلته راوله.» (٤٢) هلک لا راروان و چې پېريانو هغه په ځمکه راگوزار کړ او ويې لړزاوه. عیسی پېريانو ته حکم وکړ چې ترې ووځي او هغه هلک يې روغ کړ او هغه يې بېرته خپل پلار ته وسپاره. (٤٣) ټول خلک د خدای لویی ته حيران پاتې شول.

عیسی د دوهم ځل دپاره د خپل مرگ په هکله پېشگويي کوي

(متي ١٧: ٢٢-٢٣ او مرقوس ٩: ٣٠-٣٢)

په داسې حال کې چې ټول خلک د عیسی دې کارونو ته حيران پاتې وو هغه خپلو شاگردانو ته وويل: (٤٤) «زه چې درته څه وایم هغه ته په غور سره غور ونیسئ: د انسان زوی به خپلو دښمنانو ته په لاس ورکړل شي.» (٤٥) خو شاگردان په دې پوه نه شول چې د دې خبرې معنی څه ده. د دې معنی د هغوی څخه پته ساتل شوې وه چې ورباندې پوه نه شي او هغوی وپېرېدل چې په دې هکله د هغه څخه پوښتنه وکړي.

د ټولو نه لوی څوک دی؟

(متي ١٨: ١-٥ او مرقوس ٩: ٣٣-٣٧)

(٤٦) بیا د شاگردانو ترمنځ دا بحث پیل شو چې په دوی کې څوک تر ټولو لوی دی. (٤٧) عیسی

پوه شو چې د هغوی په زړونو کې څه گرځي، نو هغه یو ماشوم راوست او په خپل څنگ کې یې ودراره (۴۸) او هغوی ته یې وویل: «هرڅوک چې دا ماشوم زما په نوم قبول کړي نو زه یې قبول کړی يم او څوک چې ما قبول کړي، نو هغه څوک یې قبول کړی دی چې زه یې رالېږلی يم. ځکه چې په تاسو ټولو کې تر ټولو کوچنی تر ټولو لوی دی.»

څوک چې ستاسو مخالف نه دی هغه ستاسو طرفدار دی  
(مرقوس ۹: ۳۸ - ۴۰)

(۴۹) یوحنا عیسی ته وویل: «استاذه! مونږ یو سړی ولید چې ستا په نوم یې پېریان ویستل خو مونږ هغه د دې کار څخه منع کړ، ځکه چې هغه زمونږ د ډلې څخه نه و.» (۵۰) عیسی هغه ته وویل: «هغه مه منع کوئ، ځکه څوک چې ستاسو مخالف نه دی هغه ستاسو طرفدار دی.»

د سامري کلي د عیسی د منلو څخه انکار کوي

(۵۱) کله چې هغه وخت رانژدې شو چې عیسی اسمان ته یووړل شي، نو په ټینګې ارادې سره اورشلیم ته روان شو. (۵۲) هغه د ځان څخه مخکې استازي ولېږل. هغوی لارل او د سامريې یو کلي ته ورغلل چې د هغه دپاره تیاری ونیسي. (۵۳) خو د هغه کلي خلکو عیسی قبول نه کړ، ځکه چې دا بنکاره وه چې هغه د اورشلیم خواته روان و. (۵۴) کله چې د هغه شاگردانو یعقوب او یوحنا دا ولیدل، نو هغوی وویل: «استاذه! ایا ته زمونږ څخه غواړې چې ووايو د اسمان څخه دې اور رانازل شي او دا خلک وسوځوي؟» (۵۵) خو عیسی ورته مخ راواړاوه او هغوی یې ورتل. (۵۶) بیا هغوی بل کلي ته لارل.

## د عیسی څخه د پیروی کولو شرطونه

(متی ۸: ۱۹ - ۲۲)

٥٧ ګله چې هغوی په لاره روان وو، یو سړي عیسی ته وویل: «هر چیرته چې ځې زه به درپسې ځم.» ٥٨ عیسی هغه ته وویل: «ګیدران خپل غارونه لري او مرغان ځالي، خو د انسان زوی دومره ځای هم نه لري چې خپل سر ورباندې کېږدي.» ٥٩ عیسی یو بل سړي ته وویل: «ما پسې راځه.» خو هغه سړي وویل: «بناغلیه! اجازه راکړه چې لومړی لار شم او خپل پلار خاورو ته وسپارم.» ٦٠ عیسی هغه ته وویل: «پرېږده چې مري خپل مري ښخ کړي. ته لار شه او د خدای د پاچاهۍ اعلان وکړه.» ٦١ یو بل سړي وویل: «ای بناغلیه! زه به تا پسې ځم، خو لومړی اجازه راکړه چې لار شم او د خپلې کورنۍ سره خدای پاماني وکړم.» ٦٢ عیسی هغه ته وویل: «څوک چې د قلبې کولو په وخت کې شاته ګوري، هغه د خدای د پاچاهۍ وړ نه دی.»

## د دوه او یا شاگردانو لېږل

١٠ ١ له هغې وروسته عیسی نور دوه او یا شاگردان وټاکل او هغوی یې دوه دوه تنه د خپل ځان نه مخکې هر ښار او کلي ته چې غوښتل یې هلته لار شي، ولېږل. ٢ هغوی ته یې وویل: «فصل ډېر دی خو مزدوران لږ دي، نو تاسو د فصل د خاوند څخه وغواړئ چې د حاصلاتو د راټولولو دپاره نور مزدوران راولېږي.» ٣ لار شئ، خو ګورئ، زه تاسو لکه د وریو په شان د لېوانو منځ ته لېږم. ٤ د ځان سره د پیسو کڅوړه یا خورجین او یا خپلۍ مه وړئ. او په لاره کې د چا سره خبرې مه کوئ. ٥ ګله چې کوم کور ته ننوځئ، نو لومړی داسې ووايي: «په دې کور کې دې سلامتي وي.» ٦ که چېرې هلته کوم سوله خوښوونکی کس وي، نو ستاسو سلام به په هغه باندې وي او که نه، نو هغه سلام به بیرته تاسو ته راوګرځي. ٧ په هماغه کور کې پاتې شئ

او هغوی چې هرڅه درکوي ويې خورئ او ويې وڅښئ، ځکه چې مزدور د خپلې مزدورۍ حقدار دی. کور په کور مه گرځئ. (۸) کله چې تاسو کوم ښار ته ننوځئ او هغوی درته هرکلی ووايي، نو څه چې يې ستاسو په مخکې کېښودل هغه وخورئ. (۹) د هغه ځای ناروغان روغ کړئ او خلکو ته ووايئ چې د خدای پاچاهي تاسو ته نژدې شوې ده. (۱۰) خو کله چې تاسو کوم ښار ته ورننوځئ او هغوی درته هرکلی ونه وایي، نو د هغه ښار کوڅو ته ووځئ او ووايئ: (۱۱) «مونږ به ستاسو د ښار خاورې هم چې زمونږ په پښو باندې پرېوتې دي وڅنډو او دا به ستاسو په خلاف شاهدي ورکوي. خو په دې پوه شئ چې د خدای پاچاهي نژدې شوې ده.» (۱۲) زه تاسو ته وایم چې د قیامت په ورځ به د سدوم د خلکو سزا د دې ښار د خلکو د سزا څخه کمه وي.

هغه ښارونه چې خلک يې توبه نه وباسي

(متي ۱۱: ۲۰-۲۴)

(۱۳) افسوس دې وي په تا ای د خورزین ښاره! افسوس دې وي په تا ای د بیت صیدا ښاره! ځکه که چېرې دا معجزې چې په تاسو کې وښودل شوې، که هغه په صور او صیدون کې ښودل شوې وای نو هغوی به ډېر پخوا د ویر کالي اغوستي وای، په خپلو سرونو باندې به يې ایرې بادولې او توبه به يې ويستلې وای. (۱۴) خو د قیامت په ورځ به د صیدون او صور د خلکو سزا ستاسو د سزا څخه کمه وي! (۱۵) خو ای کیرناحومه! تا غوښتل چې اسمان ته پورته کړای شي؟ خو ته به دوزخ ته وغورځول شي.»

(۱۶) عیسی خپلو شاگردانو ته وویل: «څوک چې ستاسو خبرو ته غوږ نیسي، هغوی زما خبرو ته غوږ نیسي. څوک چې تاسې نه مني، هغوی ما نه مني او څوک چې ما نه مني نو هغه څوک نه مني چې زه يې رالېږلی يم.»

## د دوه اويا شاگردانو بېرته راستنېدل

١٧) بيا هغه دوه اويا شاگردان په خوشحالي سره بېرته راستانه شول او ويې ويل: «استاذه! حتی پېريان هم ستا د نوم په يادولو سره زمونږ تابع کيږي.» ١٨) عيسی هغوی ته په ځواب کې وويل: «ما وليدل چې شيطان څنگه لکه د برېښنا په شان له اسمانه راوغورځېد. ١٩) واورئ! ما تاسو ته واک او اختيار درکړی چې ماران او لړمان تر پښو لاندې کړئ او د دښمن ټول قوت مات کړئ. هېڅ شی تاسو ته زيان نه شي رسولی. ٢٠) خو په دې مه خوشحالېږئ چې پېريان تاسو ته تابع کيږي، بلکې په دې خوشحاله اوسئ چې ستاسو نومونه په جنت کې ليکل شوي دي.»

## د عيسی خوشحالي

(متي ١١: ٢٥-٢٧، ١٣: ١٦-١٧)

٢١) په هغه وخت کې عيسی په روح القدس کې خوشحالي وکړه او ويې ويل: «ای پلاره، ای د ځمکې او اسمان خښتنه! زه ستا شکر کوم چې دا خبرې دې د پوهو او هونبنيارو خلکو څخه پتې کړې او ناپوهو خلکو ته دې ښکاره کړي دي. هو پلاره، دا ستا رضا وه. ٢٢) زما پلار هرڅه ماته راسپارلي دي. هېڅوک له پلاره پرته زوی نه پېژني او نه څوک پلار يې له زويه پېژني او پرته له هغه چا چې زوی وغواړي ورته ويې ښايي.»

٢٣) کله چې هغوی يوازې وو، نو عيسی هغوی ته مخ راواړاوه او ورته ويې ويل: «بختورې دي هغه سترگې چې هغه څه وينې چې تاسو يې وينئ. ٢٤) زه تاسو ته وایم چې ډېرو پيغمبرانو او پاچاهانو دا ارمان درلود چې هغه څه وويني چې تاسو يې وينئ، خو ويې نه ليدل او هغه څه واورې چې تاسو يې اورئ، خو هغوی وانه ورېدل.»

٢٥ یوه ورځ د شریعت یو عالم راغی او د عیسیٰ څخه یې د ازمایښت دپاره یو سوال وکړ: «استاذه! زه باید څه وکړم چې تلپاتې ژوندون وگټم؟» ٢٦ عیسیٰ هغه ته ځواب ورکړ: «په شریعت کې څه لیکل شوي دي؟ هغه څنگه تعبیروي؟» ٢٧ هغه په ځواب کې وویل: «د خپل څښتن خدای سره د زړه له کومې، په خپل ټول روح او خپل ټول قوت او ټول عقل سره مینه کوه او د خپل گاونډي سره د خپل ځان په شان مینه کوه.» ٢٨ عیسیٰ ورته وویل: «تا سم ځواب ورکړ. همداسې کوه، نو ته به ژوندی اوسې.»

٢٩ خو د دې دپاره چې د شریعت عالم دا وښايي چې هغه په حقه دی، نو د عیسیٰ څخه یې پوښتنه وکړه: «زما گاونډی څوک دی؟» ٣٠ عیسیٰ داسې ځواب ورکړ: «په یو وخت کې یو سړی د اورشلیم څخه اریحا ته روان ؤ چې په لاره کې داپره مارانو ته په لاس ورغی. غلو هغه سړی لوڅ کړ، ویې واهه او د مرگ په حالت کې یې پرېښود او لاړل. ٣١ ناڅاپه یو کاهن په هغه لاره تېرېده، کله یې چې هغه سړی ولید، نو خپله لاره یې پرېښوده او ورڅخه تېر شو. ٣٢ همدارنگه یو لایوي چې کله هغه ځای ته راوړسېد او هغه سړی یې ولید، نو هغه هم ترې په بله خوا تېر شو او لاړ. ٣٣ خو یو سامري چې په هغه لاره تېرېده هغه ته ورغی او کله یې چې هغه سړی ولیده نو زړه یې ورباندې وسوځېد. ٣٤ هغه ته ورغی، تپونه یې ورته په الکولو ووینځل او تېل یې ورباندې واچول او پټی یې ورباندې کېښودله. بیا یې هغه په خپل خره باندې سپور کړ او یوې مسافرځانې ته یې یووړ او هلته یې ورباندې پام کاوه. ٣٥ سبا سهار هغه د سپینو زرو دوه سکې واخیستې او د مسافرځانې خاوند ته یې ورکړې او ورته ویې ویل: «په هغه باندې پام کوه او که نورې پیسې دې ورباندې ولگولې نو کله چې بېرته راغلم هغه به هم درکړم.» ٣٦ بیا عیسیٰ پوښتنه وکړه: «اوس څه فکر کوې چې په دې درې واړو کې د هغه سړي چې د داپره مارانو لاس ته ورغلی ؤ، گاونډی څوک دی؟» ٣٧ د شریعت عالم ځواب ورکړ: «هغه څوک چې په هغه باندې یې رحم وکړ.»

عیسی ورته وویل: «لاړ شه او ته هم همداسې کوه.»

## عیسی د مرتا او مریم سره لیدنه کوي

٣٨ کله چې عیسی او شاگردان یې په خپله لاره روان شول، هغوی یو کلي ته ورسېدل او هلته یوې ښځې چې مرتا نومېدله عیسی په خپل کور کې مېلمه کړ. ٣٩ هغې د مریم په نوم یوه خور درلودله. هغه راغله او د عیسی پښو ته کښېناستله او د هغه خبرو ته یې غوږ نیولی ؤ. ٤٠ مرتا د ډېرو کارونو له لاسه سترې او پرېشانه شوه، نو عیسی ته راغله او ورته ویې ویل: «استاذه! ستا دې ته پام نه دی چې ټول کارونه زه کوم او خور مې راسره مرسته نه کوي؟ هغې ته ووايه چې راشي او مرسته راسره وکړي.» ٤١ عیسی هغې ته په ځواب کې وویل: «مرتتا، مرتتا! ته د ډېرو شیانو دپاره اندېښنه کوي او نارامه یې، ٤٢ خو یوازې یو شی ضروري دی. څه چې مریم خوښ کړي دي هغه ښه دي او دا به له هغې څخه وانه خیستل شي.»

## عیسی خپلو شاگردانو ته د دعا کولو په هکله تعلیم ورکوي

(متي ٩: ١٣-٧: ٧-١١)

١١ یوه ورځ عیسی په یو ځای کې دعا کوله. کله چې هغه خپله دعا خلاصه کړه، نو د شاگردانو څخه یو تن هغه ته وویل: «ای استاذه! لکه څنګه چې یحیی خپلو شاگردانو ته دعا کول زده کړي وو، ته یې هم مونږ ته رازده کړه.» ٢ عیسی هغوی ته وویل: «کله چې تاسو دعا کوئ نو داسې ووايئ:

ای اسماني پلاره!

ستا نوم دې پاک وي،

ستا پاچاهي دې راشي.

٣ زمونږ ورځنی رزق هره ورځ مونږ ته راکړه.

٤ زمونږ گناهونه وبخښه

ځکه چې مونږ هم هغه خلک بخښو چې زمونږ سره بدې کوي

او مونږ په ازمايښت کې مه اچوه.»

٥ بيا عیسی خپلو شاگردانو ته وویل: «فرض کړئ ستاسو څخه کوم یو ملگری ولري او په نیمه شپه کې د هغه ملگری کور ته ورشي او ورته ووايي: «ای ملگریه! ماته درې ډوډۍ په پور راکړه.

٦ زما یو ملگری چې په سفر کې ؤ زما کور ته راغلی دی او زما سره څه نشته چې د هغه په

مخکې یې کېږدم چې ویې خوري.» ٧ او ستاسو ملگری د کور له دننه څخه تاسو ته ځواب

درکړي: «ما مه نارامه کوه، دروازه اوس بنده ده او زه او زما بیجان په خپلو بسترو کې پراته یو. زه

نه شم کولای چې راپاڅېرم او تاته کوم څه درکړم.» ٨ زه تاسو ته وایم که چېرې هغه د ملگریا

په خاطر راپانڅېري او ډوډۍ درنه کړي، خو بیا هم په دې خاطر چې تاسو په سوال کولو نه

شرمېږئ نو هغه به راپاڅېري او هرڅه ته چې اړتیا ولری تاسو ته به یې درکړي. ٩ همدارنگه

تاسو ته وایم چې وغواړئ نو تاسو ته به درکړل شي، ولټوی نو پیدا به یې کړئ، دروازه وټکوی نو

درته خلاصه به شي. ١٠ ځکه هرڅوک چې څه وغواړي، نو لاسته به یې راوړي او هرڅوک چې

څه ولټوي، نو پیدا به یې کړي او هرڅوک چې دروازه وټکوي نو ورته خلاصه به شي. ١١ ایا په

تاسو کې داسې پلار شته چې زوی یې ورڅخه ماهي وغواړي او هغه د ماهي په ځای ورته مار

ورکړي؟ (۱۲) يا هغه ورڅخه هڅی وغواړي او هغه ورته لړم ورکړي؟ (۱۳) نو تاسو چې دومره بد خلک یئ، په دې پوهېږئ چې خپلو اولادونو ته څنگه بڼه شيان ورکړئ، نو ستاسو اسماني پلار به خومره زیات روح القدس هغو خلکو ته ورکړي چې ورڅخه یې وغواړي.»

عیسی او د پېریانو مشر بعزبول

(متي ۱۲: ۲۲ - ۳۰ او مرقوس ۳: ۱۴ - ۲۳)

(۱۴) عیسی د یو سړي څخه گونگی پېری وویست او کله چې هغه پېری ووت، نو هغه گونگی سړي په خبرو پیل وکړ او خلک حیران شول. (۱۵) خو ځینو خلکو وویل چې هغه د پېریانو د مشر بعزبول یعنی شیطان په مرسته پېریان وباسي. (۱۶) نورو د ازمایښت په ډول د عیسی څخه اسماني معجزه وغوښتله. (۱۷) خو عیسی د هغوی په خیالونو پوهېده، نو هغوی ته یې وویل: «هره پاچاهي چې په خپل منځ کې بې اتفاقي رامنځته شي هغه له منځه ځي. په هره کورنۍ کې چې بې اتفاقي رامنځته شي نو هغه کورنۍ ټوټې ټوټې کیږي. (۱۸) او که چېرې شیطان د خپل ځان په خلاف شي، نو د هغه پاچاهي به څنگه پاتې شي؟ خو بیا هم تاسو وایئ چې زه د بعزبول په مرسته پېریان وباسم. (۱۹) که چېرې زه د بعزبول په مرسته پېریان وباسم، نو ستاسو خپل پیروان یې د چا په مرسته وباسي؟ نو هغوی به ستاسو په هکله قضاوت وکړي. (۲۰) خو که چېرې زه د خدای په قدرت سره پېریان وباسم، نو په دې پوه شئ چې د خدای پاچاهي تاسو ته راغلې ده.

(۲۱) کله چې یو زورور سړی چې په وسله سمبال وي د خپل کور ساتنه کوي نو د هغه مال او جايداد به خوندي وي، (۲۲) خو کله چې د هغه څخه کوم زیات زورور سړی په هغه باندې حمله وکړي او هغه ته ماتې ورکړي، نو د هغه څخه به هغه ټوله وسله چې ورباندې ډاډه و، واخلي او کوم شيان چې هغه غلا کړي دي هغه به په خپلو کې سره ووېشي.

٢٣) څوک چې زما سره نه دی، هغه زما په خلاف دی او څوک چې زما سره د خلکو په راټولولو کې مرسته نه کوي، هغه یې خواره واره کوي.

د پېري بېرته راتلل

(متي ١٢: ٤٣ - ٤٥)

٢٤) کله چې د یو سړي څخه پېری راوځي، نو په دښتو کې سرگردانه ګرځي او د آرام کولو دپاره ځای لټوي، خو کله چې داسې ځای پیدا نه کړي، نو د خپل ځان سره وایي: «زه به بېرته هغه کور ته لاړ شم چې ورڅخه راوتلی وم.» ٢٥) نو کله چې بېرته راشي نو هغه کور جارو شوی او په ترتیب سره وویني. ٢٦) بیا هغه لاړ شي او تر ځان بد نور اووه پېریان راوړي او هغوی ټول راشي، په هغه کس کې ورننوځي او هلته اوسېږي. نو د هغه حال له مخکې څخه هم خراب شي.»

رښتیني خوشحالي

٢٧) کله چې عیسی دا خبرې کولې، د خلکو له منځ څخه یوې ښځې په لوړ اواز هغه ته وویل: «بختوره ده هغه ښځه چې ته ورڅخه پیدا شوی یې او تاته یې شیدې درکړې دي.» ٢٨) خو عیسی ځواب ورکړ: «هو، هغه څوک بختور دی چې د خدای کلام اوري او عمل ورباندې کوي.»

د معجزې غوښتنه

(متي ١٢: ٣٨ - ٤٢)

٢٩) کله چې د عیسی په شاوخوا ډېر خلک راټول شول، هغه داسې وویل: «د دې زمانې خلک څومره بدکاره دي. هغوی معجزه غواړي، خو یوازېني معجزه چې هغوی ته به وښودل شي هغه د یونس پیغمبر معجزه ده.» ٣٠) لکه څنګه چې یونس پیغمبر د نینوا د خلکو دپاره یوه نښه وه، نو

همداسې به د انسان زوی د دې زمانې د خلکو دپاره یوه نښه وي. (۳۱) د شیبیا ملکه به د قیامت په ورځ راپاڅیږي او د دې زمانې خلک به ملامته کړي، ځکه چې هغه د نړۍ د بل سر څخه راغلې وه چې د سلیمان د حکمت څخه ډکې خبرې واورې. خو گورئ اوس دلته یو څوک شته چې د سلیمان څخه لوی دی. (۳۲) د قیامت په ورځ به د نینوا خلک راپورته شي او د دې زمانې خلک به ملامته کړي، ځکه چې هغوی د یونس د وعظ په اورېدلو سره توبه وویستله، خو گورئ څوک چې اوس دلته دی هغه د یونس نه ډېر لوی دی.

## د بدن خراغ

(متي ۵: ۱۵، ۶: ۲۲-۲۳)

(۳۳) هېڅوک خراغ د دې دپاره نه بلوي چې هغه په یو پټ ځای کې کېږدي او یا یې د یوې کاسې لاندې کېږدي، بلکې هغه په خراغدان باندې ږدي چې کله خلک راشي نو رڼا یې وویني. (۳۴) ستا سترگې ستا د بدن دپاره لکه د خراغ په شان دي. کله چې دې سترگې روغې وي نو ټول بدن به دې هم رڼا وي، خو کله چې دې سترگې خرابې وي، نو ستا بدن به هم تیاره وي. (۳۵) نو پام کوه، هسې نه په تا کې چې کومه رڼا ده هغه تیاره وي. (۳۶) که چېرې ستا ټول بدن د روښنایۍ څخه ډک وي او یوه برخه یې هم په تیاره کې نه وي، نو ټول بدن به دې داسې روښانه وي لکه خراغ چې په خپله رڼا تا روښانه کړي.»

## عیسی فریسیان او د شریعت عالمان ملامتوي

(متي ۲۳: ۱-۳۶ او مرقوس ۱۲: ۳۸-۴۰)

(۳۷) کله چې عیسی خپلې خبرې خلاصې کړې، نو یو فریسي هغه ته د ډوډۍ دپاره بلنه ورکړه. عیسی د هغه کور ته ورغی او دسترخوان ته کښېناست. (۳۸) کله چې فریسي ولیدل چې عیسی له

خوراک څخه مخکې لاسونه ونه وینځل، نو حیران شو. (۳۹) عیسی هغه ته وویل: «تاسو فریسیان د خپلو پیالو او قابونو باندینی برخې پاکوئ، خو ستاسو زړونه د حرص او بدیو څخه ډک دي. (۴۰) ای کم عقلو خلکو! چا چې باندینی برخه جوړه کړې ده ایا هغه دننی برخه نه ده جوړه کړې؟ (۴۱) خو څه چې ستاسو په پیالو او قابونو کې دي هغه غریبانو ته خیرات ورکړئ، نو بیا به ټول شیان ستاسو دپاره پاک شي.

(۴۲) خو ای فریسیانو! ستاسو په حال دې افسوس وي. تاسو د وېلني او سپېلني او نورو بوټو لسمه برخه ورکوئ، خو په انصاف کولو او د خدای سره په مینه کولو کې بې پروایي کوئ. تاسو باید په دې ټولو باندې عمل کولای او هغه نور مو هم له نظره نه غورځولی.

(۴۳) ای فریسیانو! ستاسو په حال دې افسوس وي. تاسو دا خوبوئ چې په کنیسو کې مخکې ځایونه ونیسئ، او دا خوبوئ چې په بازارونو کې دې درته سلامونه واچول شي. (۴۴) ستاسو په حال دې افسوس وي. تاسو د هغو بې نښو او بې شناختو قبرونو په شان یئ چې خلک ورباندې گرځي او نه یې پېژني.»

(۴۵) د شریعت د عالمانو څخه یو تن عیسی ته په ځواب کې وویل: «استاذه! کله چې داسې خبرې کوې، نو زموږ هم سپکاوی کوې.» (۴۶) عیسی ځواب ورکړ: «ای د شریعت عالمانو! ستاسو په حال دې هم افسوس وي. تاسو خلکو ته داسې بارونه ور په شا کوئ چې په سختی سره یې وړي، خو خپله ورته گوتې هم نه وروړئ. (۴۷) ستاسو په حال دې افسوس وي. تاسو د هغو پیغمبرانو دپاره زیارتونه جوړوئ چې ستاسو نیکونو وژلي وو. (۴۸) ستاسو نیکونو چې کوم کارونه کړي دي تاسو په خپله هغه منئ او تصدیقوئ. هغوی پیغمبران ووژل او تاسو ورته زیارتونه جوړوئ، (۴۹) له دې امله خدای په خپل حکمت سره وویل: «زه به هغوی ته پیغمبران او رسولان ورولمېرم. خو هغوی به له دوی څخه ځینې ووژني او نور به وځوروي.» (۵۰) نو د دې زمانې د خلکو څخه به د هغو

پیغمبرانو د وینو ځواب چې د نړۍ د پیدایښت راهیسې توی شوي دي وغوښتل شي. (۵۱) د هابیل له وژلو نیولې د زکریا تر وژلو پورې چې د قربانۍ د ځای او سپېڅلي ځای ترمنځ ووژل شو. هو، زه تاسو ته وایم چې د دې زمانې خلک به د دې هرڅه دپاره ځواب ورکوي.

(۵۲) ای د شریعت عالمانو! ستاسو په حال دې افسوس وي. تاسو د علم د کور د دروازې کیلي اخیستي، په خپله هم نه ورننوځئ او څوک چې ورننوځي هغوی هم نه پرېږدی.»

(۵۳) کله چې عیسی له هغه کوره ووت، د شریعت عالمانو او فریسیانو د هغه سره ډېر سخت مخالفت پیل کړ او د ډېرو شیانو په هکله یې ورڅخه سختې پوښتنې کولې. (۵۴) هغوی کونښن کاوه چې هغه په خپلو خبرو کې راوښی.

د منافقت په خلاف خبرداری

(متي ۱۰: ۲۶-۲۷)

۱۲ (۱) په دې وخت کې په زرگونو خلک راټول شول، او دومره زیات وو چې یو بل یې تر پښو لاندې کول، نو عیسی لومړی خپلو شاگردانو ته خبرې پیل کړې: «د فریسیانو د خمیرې یعنې د هغوی د منافقت څخه ځانونه ساتئ. (۲) داسې پټ شی نشته چې ښکاره به نه شي او نه داسې پټ راز شته چې څرگند به نه شي. (۳) نو هرڅه چې تاسو په تیاره کې ویلي هغه به په رڼا ورځ واورېدل شي او هرڅه چې تاسو د تړلو دروازو شاته یو بل ته په غوږ کې پټ پټ ویلي دي هغه به د بامونو څخه په لور اواز واورېدل شي.

د چا نه باید ووپرېږو

٤ ای زما ملگرو! زه تاسو ته وایم د هغو خلکو څخه مه وپرېږئ چې بدن وژني او له هغې وروسته نور هېڅ نه شي کولای. ٥ خو زه تاسو خبروم چې د چا څخه باید ووپرېږئ. له هغه چا څخه ووپرېږئ چې د وژلو څخه وروسته دا واک او اختیار لري چې تاسو په دوزخ کې واچوي. هو، زه تاسو ته وایم چې باید د هغه څخه ووپرېږئ. ٦ ایا پنځه مرغی په دوه روپۍ نه خرڅیږي؟ خو بیا هم له دوی څخه یوه یې هم خدای نه هېروي. ٧ تر دې پورې چې ستاسو د سر وینستان هم شمېرل شوي دي. نو هېڅ مه وپرېږئ، تاسو د بې شمېره مرغیو څخه زیات ارزښت لرئ.»

د خلکو په مخکې د مسیح په هکله اقرار کول

(متي ۱۰: ۳۲ - ۳۳، ۱۲: ۳۲، ۱۰: ۱۹ - ۲۰)

٨ عیسی زیاته کړه: «زه تاسو ته وایم هرڅوک چې د خلکو په مخکې په دې اقرار وکړي چې هغه زما د پیروانو څخه دی، نو د انسان زوی به هم د خدای د فرښتو په مخکې اقرار وکړي چې هغه زما د پیروانو څخه دی. ٩ خو هرڅوک چې د خلکو په مخکې زما څخه انکار وکړي نو د انسان زوی به هم د خدای د فرښتو په مخکې د هغه څخه انکار وکړي. ١٠ هرڅوک چې د انسان د زوی په خلاف کومه خبره وکړي نو هغه به وبخښل شي، خو که څوک د روح القدس په ضد کفر ووايي هغه به ونه بخښل شي. ١١ کله چې هغوی تاسې د محاکمې دپاره کنیسو یا والیانو یا واکمنانو ته راولي، نو په دې هکله اندېښنه مه کوئ چې د خپل ځان څخه به څنگه دفاع کوئ یا څه به وایئ. ١٢ ځکه چې په هماغه ساعت به روح القدس تاسو ته وښايي چې څه باید ووايي.»

## د يو کم عقل شتمن مثال

١٣ د گنې گونې له منع څخه يو سړي عيسی ته وويل: «استاذه! زما ورور ته ووايه چې زمونږ د پلار ميراث زما سره ووېشي.» ١٤ عيسی هغه ته ځواب ورکړ: «ای وروره! زه چا ستاسو ترمنځ قاضي ټاکلی يم چې ستاسو ميراث ووېشم؟» ١٥ بيا يې خلکو ته وويل: «پام کوئ او خپل ځانونه د هر ډول حرص څخه وساتئ، ځکه چې د انسان ژوند په دې نه جوړېږي چې هغه دې ډېره شتمني ولري.»

١٦ بيا عيسی هغوی ته دا مثال راوړ: «يو شتمن سړی ؤ چې ځمکه يې لرله او هغې ځمکې بڼه حاصل ورکړ. ١٧ هغه د خپل ځان سره فکر وکړ او ويې ويل: «څه وکړم؟ ما سره دومره ځای نشته چې خپلې غلې دانې په کې وساتم.» ١٨ بيا هغه وويل: «اوس پوه شوم چې څه وکړم. زه به خپل گودامونه وړان کړم او د هغو نه به لوی لوی گودامونه جوړ کړم او خپلې غلې دانې او نور شيان به په کې ذخيره کړم.» ١٩ بيا به خپل ځان ته ووايم: ای بختور انسانه! تا ډېر زيات بڼه بڼه شيان راټول کړي دي چې د ډېرو کلونو دپاره دې بس دي. اوس ارام ژوند تېروه، خوره، څښه او خوشحاله گرځه.» ٢٠ خو خدای هغه ته وويل: «ای کم عقله! همدا نن شپه به دې ساه ووځي، نو دا ټول شيان چې تا د خپل ځان دپاره ساتلي دي هغه به د چا شي؟» ٢١ داسې به د هغو خلکو سره کيږي چې د ځانونو دپاره شتمني راټولوي خو د خدای په نظر کې به غريب وي.»

په خدای توکل کول

(متي ٢٥ - ٣٤)

٢٢ بيا عيسی خپلو شاگردانو ته وويل: «نو تاسو ته وایم چې د خپل ژوند په هکله دا اندېښنه مه کوئ چې څه شی به خورئ او هم د خپل بدن په خاطر چې څه به اغوندئ.» ٢٣ ځکه چې ژوند د

خوړو څخه او بدن د کالیو څخه ډېر ارزښتناک دی. (۲۴) کارغانو ته وگورئ، هغوی نه څه کړي او نه څه رېبي، نه د ساتلو دپاره ځایونه لري او نه گودامونه، خو خدای ورته روزي رسوي. تاسو د مرغانو څخه ډېر زیات ارزښت لرئ. (۲۵) ایا په تاسو کې څوک کولای شي چې په اندېښنو سره د خپل عمر یو ساعت هم زیات کړي؟ (۲۶) نو که چېرې تاسو داسې یو کوچنی کار نه شی کولای، نو بیا ولې د نورو شیانو په هکله اندېښنه کوئ؟ (۲۷) ځنگلي گلانو ته وگورئ چې څنگه لویېږي. هغوی نه کار کوي او نه د ځانونو دپاره کالي جوړوي. خو تاسو ته وایم چې حتی سلیمان پاچا هم د خپل ټول شان او شوکت سره د دې گلانو په شان ښکلی او سینگار شوی نه و. (۲۸) که چېرې خدای د صحرا وایو ته چې نن دلته دي او سبا ته په تنور کې سوځول کېږي داسې ښکلا ورکوي، نو هغه به تاسو ته د هغو څخه ښه کالي در نه کړي؟ ستاسو ایمان خومره کمزوری دی! (۲۹) نو اندېښنه مه کوئ چې تاسو به څه خورئ او څه به څښئ. (۳۰) ځکه چې د دې نړۍ خلک د دې شیانو په هکله اندېښنه کوي. خو ستاسو اسماني پلار پوهیږي چې تاسو دې شیانو ته اړتیا لرئ. (۳۱) د دې په ځای تاسو خپلو ځانونو ته د خدای پاچاهي وغواړئ نو هغه به تاسو ته دا شیان هم درکړي.»

## اسماني شتمني

(متي ۶: ۱۹ - ۲۱)

(۳۲) «ای د شاگردانو کوچنی ډلې! مه وپېرئ، ځکه چې ستاسو د اسماني پلار دا خوښه ده چې تاسو ته پاچاهي درکړي. (۳۳) هرڅه چې لرئ هغه خرڅ کړئ او پیسې یې غریبانو ته ورکړئ. د خپلو ځانونو دپاره د پیسو داسې کڅوړې تیارې کړئ چې هېڅکله نه زړېږي یعنې په اسمان کې داسې خزانې جوړې کړئ چې هېڅکله نه کمېږي، ځکه چې هېڅ یو غل ورته نژدې کېدای نه شي او نه یې چینجې خوړلی شي. (۳۴) ځکه په هرځای کې چې ستاسو خزانه وي نو ستاسو زړونه به هم هلته وي.»

٣٥ خپلې ملاګانې وتری، د کار دپاره تیار اوسئ او خراغونه مو بل وساتئ. ٣٦ د هغو نوکرانو په شان اوسئ چې خپل بادار ته د واده د مېلمستیا څخه د بېرته راتللو په انتظار وي. کله چې هغه راشي او دروازه وټکوي، نو سمدلاسه یې ورته خلاصه کړي. ٣٧ بختور دي هغه نوکران چې کله یې بادار راشي او وويني چې هغوی بېداره ناست دي. په يقين سره زه تاسو ته دا وایم چې بادار به خپله ملا وتری، هغوی به دسترخوان ته کښېنوي او رابه شي او د هغوی خدمت به وکړي. ٣٨ بختور دي هغه نوکران چې کله یې بادار په نیمه شپه یا حتی سهار وختي راشي او وويني چې هغوی بېداره ناست دي. ٣٩ خو تاسو باید په دې پوه شئ چې که چېرې د کور خاوند پوهېدلی چې غل به څه وخت راځي، نو نه به یې پرېښوده چې د هغه کور ته ورننوځي. ٤٠ نو تاسو هم باید تیار اوسئ، ځکه چې د انسان زوی به په داسې وخت کې راشي چې تاسو به یې د راتللو انتظار هم نه لرئ.»

## وفادار او بې وفا نوکر

(متي ٢٤: ٤٥ - ٥١)

٤١ پطروس وويل: «ای استاذه! ایا دا مثال یوازې زمونږ دپاره دی او که د ټولو دپاره؟» ٤٢ عیسی ځواب ورکړ: «نو هغه وفادار او هوښیار نوکر څوک دی چې بادار یې د خپلو نوکرانو په سر وټاکي، ترڅو په خپل وخت هغوی ته خپله برخه خواړه ورکړي؟ ٤٣ بختور دی هغه نوکر چې بادار یې راشي او هغه په خپل کار کې بوخت وويني. ٤٤ په رښتیا سره زه وایم چې بادار به د خپل ټول مال او جایداد مسوولیت هغه ته وسپاري. ٤٥ خو که هغه نوکر د خپل ځان سره ووايي چې بادار به مې دومره زر رانه شي او د نورو ټولو نوکرانو په وهلو ټکولو پیل وکړي، وڅوري، وڅښي او نشې وکړي، ٤٦ نو بادار به یې په داسې ورځ راشي چې هغه به یې انتظار هم نه لري او

په داسې وخت کې به راشي چې هغه به خبر هم نه وي. نو بادار به هغه ته سخته سزا ورکړي او هغه به په بې ايمانانو کې وشمېرل شي. (٤٧) هغه نوکر چې په دې پوهيږي چې خپل بادار يې ترې څه غواړي، خو بياهم تيار نه دی چې هغه کار وکړي، نو هغه به سخت ووهل شي. (٤٨) خو هغه نوکر چې په دې نه پوهيږي چې بادار يې څه غواړي او کوم غلط کار وکړي چې د سزا وړ وي، نو لږ به ووهل شي. چاته چې ډېر ورکړل شي نو ډېر به ورڅخه غوښتل کيږي. څومره ډېر چې چاته سپارل کيږي هماغومره ډېر ورڅخه غوښتل کيږي.»

د عيسی په سبب بېلتون

(متي ١٠: ٣٤ - ٣٦)

(٤٩) عيسی زياته کړه: «زه د دې دپاره راغلی يم چې په ځمکه اور ولگوم او کاشکې دا اور لا پخوا لگېدلی وای. (٥٠) زه به د يو سخت تعמיד څخه تېرېږم او ترڅو پورې چې هغه تر سره شوی نه وي، زما زړه به څومره نارامه وي. (٥١) ايا تاسو گومان کوئ چې زه د دې دپاره راغلی يم چې نړی ته سوله راولم؟ نه، د سولې دپاره نه، بلکې د بې اتفاقی اچولو دپاره راغلی يم. (٥٢) ځکه له دې وروسته چې پنځه تنه په يو کور کې وي سره جدا به شي، درې تنه به د دوه تنو او دوه تنه به د درې تنو په خلاف شي. (٥٣) پلار به د زوی په خلاف شي او زوی به د پلار په خلاف، مور به د لور او لور به د مور په خلاف، خوانبې به د انږور او انږور به د خوانبې په خلاف شي.»

د وخت پېژندل

(متي ١٦: ١٢ - ٣)

(٥٤) همدارنگه عيسی خلکو ته وويل: «کله چې تاسو ووينئ چې ورپځې د لمر پرېواته له خوا راپورته کيږي، نو سمدلاسه وايئ چې باران به وشي او همداسې کيږي. (٥٥) کله چې باد د جنوب

له خوا ولگيرې نو تاسو وايئ چې سخته گرمي به شي او همداسې كيږي. (٥٦) ای منافقانو! تاسو کولای شئ چې ځمکې او اسمان ته په کتلو سره د هوا د حالت پېشگويي وکړئ، نو بيا څنگه اوسنی زمانه نه شئ پېژندلی؟

د خپل مدعي سره روغه جوړه کول

(متي ٥: ٢٥ - ٢٦)

(٥٧) تاسو خپله ولې دا پرېکړه نه شئ کولای چې کومه لاره سمه ده؟ (٥٨) کله چې له خپل مدعي سره قاضي ته ځئ، نو په لاره کې کوبښن وکړئ چې د هغه سره روغه وکړئ. که نه، نو هغه به مو قاضي ته راکاږي او قاضي به تاسو پوليس ته وسپاري او په زندان کې به واچول شئ. (٥٩) زه تاسو ته وایم چې تر هغې پورې به له زندان څخه راخلاص نه شئ چې ترڅو پورې مو د خپل پور یوه یوه پیسه نه وي ورکړې.»

توبه وباسئ

١٣ (١) په همدې وخت کې په هغه ځای کې ځينو حاضرینو عیسی د هغو جلیلیانو څخه خبر کړ چې پیلاتوس هغوی خدای ته د قرباني وړاندې کولو په وخت کې ووژل. (٢) عیسی هغوی ته په ځواب کې وویل: «ایا گومان کوئ چې دغه جلیلیان د جلیل له نورو ټولو اوسېدونکو څخه ډېر گناهکاران وو چې په دې ډول ووژل شول؟» (٣) نه، زه تاسو ته وایم که چېرې تاسو توبه ونه باسئ، نو تاسو ټول به د هغوی په شان تباه شئ. (٤) یا هغه اتلس تنه چې په سیلوام کې ورباندې برج راوغورځېده او مړه شول، ایا گومان کوئ چې هغوی د هغو نورو ټولو خلکو څخه چې په اورشلیم کې اوسېږي ډېر گناهکاران وو؟ (٥) نه، زه تاسو ته وایم که چېرې توبه ونه باسئ، نو

## د بې مېوې انځر د ونې مثال

٦) بیا عیسی هغوی ته دا مثال راوړ: «یو سړي خپل د انگورو په باغ کې د انځر یوه ونه کرلې وه. کله چې راغی چې انځران راټول کړي، هېڅ یې په کې پیدا نه کړل. ٧) نو خپل باغوان ته یې وویل: «گوره، درې کاله کیږي چې راځم او په دې ونه کې مېوه لټوم، خو هېڅ مې په کې پیدا نه کړ. دا ونه ووهه. دې ونې ولې هسې ځای نیولی دی؟» ٨) خو باغوان ورته ځواب ورکړ: «باداره! دا کال یې هم پرېږده، زه به د هغې شاوخوا ځمکه وکینم او سره به ورته واچوم. ٩) که په راتلونکي فصل کې یې مېوه ونيوله نو ډېره بڼه به وي، که نه نو بیا کولای شې چې ویې وهې.»

## عیسی د سبت په ورځ یوې بڼڅې ته شفا ورکوي

١٠) د سبت په یوه ورځ عیسی په کنیسه کې تعلیم ورکاوه. ١١) هلته یوه بڼڅه وه چې اتلس کاله کېدل چې پېریانو نیولې وه او هغه یې کمزورې کړې وه. ملا یې ورته داسې کړوپه کړې وه چې بیخي سمه ودرېدلې نه شوه. ١٢) کله چې عیسی هغه بڼڅه ولیدله، نو هغه یې راوغوښتله او ورته ویې ویل: «ای خورې! ته د خپلې ناروغۍ څخه خلاصه شوې.» ١٣) بیا یې خپل لاسونه په هغې باندې کېښودل او هغه سمدلاسه نېغه ودرېدله او د خدای ثنا یې وویل.

١٤) خو د کنیسي مشر د عیسی په دې کار چې د سبت په ورځ یې ناروغ ته شفا ورکړې وه، خفه شو او خلکو ته یې وویل: «په هفته کې شپږ ورځې دي چې باید کار وشي، نو په همدې ورځو کې راځئ او شفا مومئ، خو د سبت په ورځ نه.» ١٥) خو عیسی هغه ته ځواب ورکړ: «ای منافقانو! ایا تاسو هر یو د سبت په ورځ خپل غویي یا خر د آخور څخه نه ايله کوئ او د اوبو دپاره یې نه

بیایی؟ (۱۶) نو دا بنځه د ابراهیم لور ده او اتلس کاله کیري چې د شیطان په بند کې وه. ایا هغه باید د سبت په ورځ د بند څخه ازاده نه شي؟» (۱۷) د عیسی په دې خبرو د هغه مخالفین خجالته شول، خو خلک د هغه په دې حیرانوونکي کارونو چې کول یې، خوشحاله شول.

### د شېشمو د تخم مثال

(متي ۱۳: ۳۱ - ۳۲ او مرقوس ۴: ۳۰ - ۳۲)

(۱۸) بیا عیسی پوښتنه وکړه: «د خدای پاچاهي د څه شي په شان ده او هغه د څه شي سره پرتله کړم؟» (۱۹) دا د شېشمو د تخم په شان ده چې یو سړي هغه راواخیست او په خپل پټي کې یې وکړلو. هغه لوی شو او بوټی ترې جوړ شو او مرغان راغلل او د هغه په څانگو یې ځالې جوړې کړې.»

### د خمیرې مثال

(متي ۱۳: ۳۳)

(۲۰) عیسی یوځل بیا پوښتنه وکړه: «د خدای پاچاهي د څه شي سره پرتله کړم؟» (۲۱) دا د هغې خمیرې په شان ده چې یوه بنځه هغه واخلي او د درې پیمانې اوږو سره یې ګډه کړي، ترڅو هغه ټول خمیره شي.»

### د تنګي دروازې مثال

(متي ۷: ۱۳ - ۱۴، ۲۱ - ۲۳)

(۲۲) عیسی اورشلیم ته روان ؤ او په لاره یې په ښارونو او کلیو کې خلکو ته تعلیم ورکاوه. (۲۳) یو چا ورڅخه پوښتنه وکړه: «استاذه! ایا یوازې لږ خلک به خلاصون ومومي؟» عیسی ځواب ورکړ:

﴿٢٤﴾ «زيات کونښنې وکړې چې له تنگې دروازې څخه وردننه شي، ځکه زه تاسو ته وایم چې ډېر خلک به د ننوتلو هڅه وکړي، خو به نه شي کړای. ﴿٢٥﴾ کله چې یوځل د کور خاوند راپاڅیږي او دروازه بنده کړي، نو تاسو به دباندې پاتې شئ او دروازه به ټکوی او وایئ به چې ای ښاغلیه! دروازه خلاصه کړه. خو هغه به ځواب درکړي چې زه تاسو نه پېژنم چې له کوم ځای نه راغلي یئ. ﴿٢٦﴾ نو بیا به تاسو وایئ: «مونږ تا سره په یو دسترخوان خوړلې او څښلې او تا مونږ په کوڅو کې تعلیم ورکاوه.» ﴿٢٧﴾ خو هغه به بیا درته ووايي: «زه تاسو نه پېژنم چې له کوم ځای نه راغلي یئ. ای بدکارانو! زما د مخې نه لېرې شئ.» ﴿٢٨﴾ کله چې تاسو ووينئ چې ابراهیم، اسحاق، یعقوب او ټول پیغمبران د خدای په پاچاهۍ کې دي خو تاسو ورڅخه شړل شوي یئ، نو بیا به ژاړئ او خپل غاښونه به چیچئ. ﴿٢٩﴾ خلک به د ختیځ او لوېدیځ او شمال او جنوب څخه راشي او د خدای د پاچاهۍ په مېلمستیا کې به کښېني. ﴿٣٠﴾ څوک چې اوس وروستي دي، هغوی به اول شي او څوک چې اول وي هغوی به وروستي شي.»

## د اورشلیم دپاره د عیسی خفگان

(متي ٢٣: ٣٧ - ٣٩)

﴿٣١﴾ په هماغه وخت کې یو څو فریسيان عیسی ته راغلل او ورته ویې ویل: «دا ځای پرېږده او کوم بل ځای ته لاړ شه، ځکه چې هیروډیس غواړي تا ووژني.» ﴿٣٢﴾ عیسی هغوی ته وویل: «لاړ شئ او هغه گیدر ته ووايئ چې زه نن او سبا پېریان وباسم او خلک روغوم او په درېمه ورځ به خپل کار پای ته ورسوم. ﴿٣٣﴾ په هر حال، زه باید نن او سبا او بل سبا خپل سفر ته دوام ورکړم، ځکه چې دا ناشونې ده چې یو پیغمبر د اورشلیم څخه پرته په بل ځای کې ووژل شي.»

﴿٣٤﴾ ای اورشلیمه! ای اورشلیمه! ای هغه ښاره چې پیغمبران وژني او کوم کسان چې د خدای له خوا درلېږل کېږي، هغه سنگساروي. ما څو څو ځلې وغوښتل چې ستا خلک داسې سره راتول کړم

لکه چرگه چې خپل بچي د خپلو وزرونو لاندې راټولوي، خو تا ونه غوښتل. (٢٥) گوره، ستاسو کور تاسو ته خالي پرېښودل کېږي. زه تاسو ته وایم چې نور به ما تر هغې ونه وینئ ترڅو هغه وخت راشي چې دا ووايي:

«مبارک دی هغه څوک چې د څښتن په نوم راځي.»

عیسی یو ناروغ سړي ته شفا ورکوي

١٤ (١) د سبت په یوه ورځ عیسی د ډوډۍ خوړلو دپاره د فریسیانو د ډلې د یو مشر کور ته لاړ او هلته خلکو په ځیر هغه ته کتل. (٢) هلته عیسی ته مخامخ یو سړی ولاړ و چې د پرسوب په ناروغۍ اخته ؤ. (٣) عیسی د شریعت د عالمانو او فریسیانو څخه پوښتنه وکړه: «ایا د سبت په ورځ د ناروغانو روغول روا دي که نه؟» (٤) خو هغوی غلي پاتې شول. نو عیسی هغه سړی له لاسه ونيوه، هغه یې روغ کړ او رخصت یې کړ. (٥) بیا عیسی د هغوی څخه پوښتنه وکړه: «که چېرې د سبت په ورځ په تاسو کې د کوم چا زوی یا غویي په څاه کې ولوېږي، نو ایا هغه به یې سمدلاسه راونه باسي؟» (٦) خو د هغوی سره د دې خبرې ځواب نه ؤ.

عاجزي او مېلمه پالنه

(٧) کله چې عیسی ولیدل چې ځینو مېلمنو کوښښ کاوه د ځانونو دپاره تر ټولو ښه ځایونه ونیسي، نو هغوی ته یې دا مثال راوړ: (٨) «کله چې څوک تاسو ته د واده د مېلمستیا دپاره بلنه درکړي نو د مجلس په سر کې مه کښېښئ، ځکه کېدای شي چې ستاسو څخه کوم بل ډېر مهم سړی رابلل شوی وي، (٩) او ستاسو کوربه چې تاسو دواړه یې رابللي یئ راشي او درته ووايي: «خپل ځای دې سړي ته پرېږده.» نو بیا به وشرمېږي او مجبوره به شي چې تر ټولو وروستني ځای کې

کښېښې. (۱۰) خو کله چې د چا مېلمه شي، نو لاړ شه او تر ټولو وروستني ځای کې کښېښه، ترڅو کله چې کوربه راشي او درته ووايي: «ای زما ملګريه! پاس کښېښئ.» په دې به د نورو ټولو مېلمنو په مخکې ستا عزت وشي، (۱۱) ځکه څوک چې خپل ځان لوی ګڼي، هغه به خوار شي او څوک چې خپل ځان عاجز کړي، هغه به سرلوړی شي.»

(۱۲) بیا عیسی خپل کوربه ته وویل: «کله چې د غرمې یا د ماښام ډوډۍ دپاره څوک راغواړي، نو خپلو ملګرو یا خپلو ورونو یا خپلوانو یا خپلو شتمنو ګاونډیانو ته بلنه مه ورکوه، ځکه چې هغوی به هم بېرته تاته بلنه درکړي او په دې ډول به ستا بدل پوره کړي. (۱۳) خو کله چې مېلمستیا ورکوي، نو غریبانو، شلانو، ګوډانو او ږندو ته بلنه ورکړه. (۱۴) نو ته به بختور یې، ځکه چې هغوی ستا بدل نه شي پوره کولای. خو د قیامت په ورځ به خدای تاته د نېکانو سره اجر درکړي.»

## د لویې مېلمستیا مثال

(متی ۲۲: ۱-۱۰)

(۱۵) کله چې د حاضر و خلکو څخه یو تن چې په دسترخوان ورسره ناست ؤ دا واورېدل، نو عیسی ته یې وویل: «بختور دي هغه خلک چې د خدای په پاچاهۍ کې به په مېلمستیا کې کښېښي.»

(۱۶) عیسی هغه ته وویل: «یو سړي یوه لویه مېلمستیا جوړه کړه او ډېر خلک یې راوبلل. (۱۷) کله چې د ډوډۍ وخت شو، نو خپل نوکر یې مېلمنو پسې ولېږه چې ورته ووايي: «راشئ، هرڅه تیار دي.» (۱۸) خو هغوی ټولو بهانې پیل کړې. لومړني وویل: «ما لږه ځمکه اخیستې ده، باید لاړ شم او هغه ووينم. مهرباني وکړه زما عذر ومنه.» (۱۹) بل وویل: «ما پنځه جوړې غویان اخیستي دي او روان یم چې هغه امتحان کړم، مهرباني وکړه زما عذر ومنه.» (۲۰) او بل یې وویل: «ما نوی واده کړی دی، نو له دې امله نه شم درتلی.» (۲۱) نوکر بېرته راغی او خپل بادار ته یې دا هرڅه وویل.

بادار ډېر په قهر شو او خپل نوکر ته يې وويل: «زر زر د ښار لارو او کوڅو ته ووځه او غريبان، شلان، رانده او گوډان راوله.» (۲۲) کله چې نوکر بېرته راستون شو، نو ويې ويل: «باداره! ستاسو امر په ځای شو، خو بياهم د نورو خلکو دپاره ځای شته.» (۲۳) بيا بادر خپل نوکر ته وويل: «د ښار څخه دباندې سرکونو او کوڅو ته ووځه او خلک په زوره راوله، ترڅو زما کور ډک شي.» (۲۴) زه تاسو ته وایم چې د هغو خلکو څخه چې لومړی مې ورته بلنه ورکړې وه هېڅوک به هم زما د دې مېلمستيا خوند ونه څکي.»

د مسیح د شاگردۍ بیه

(متی ۱۰: ۳۷ - ۳۸)

(۲۵) یوځل چې د خلکو یوه لویه ډله د عیسی سره روانه وه، عیسی هغوی ته مخ راواړاوه او ورته ویې ويل: (۲۶) «که څوک ماته راځي او هغه د خپل مور، پلار، خپلې ښځې او اولادونو، خویندو او ورونو او حتی د خپل ځان څخه هم زما سره زیاته مینه ونه کړي، هغه نه شي کولای چې زما شاگرد شي.» (۲۷) که چېرې څوک خپل صلیب راوانخلي او ما پسې رانه شي، نو هغه زما شاگرد کېدای نه شي.

(۲۸) فرض کړئ چې په تاسو کې کوم څوک غواړي یو برج جوړ کړي، ایا هغه به لومړی نه کښېني چې لگښت یې وسنجوي، ترڅو وويني چې د هغه سره دومره پیسې شته چې هغه ورباندې سرته ورسوي یا نه؟ (۲۹) که نه، نو تهداب به یې کېږدي، خو و به نه شي کولای چې سرته یې ورسوي، نو هرڅوک چې هغه وگوري ورپورې و به خاندې. (۳۰) هغوی به وایي چې دې سړي د ودانۍ کار پیل کړ، خو ویې نه شو کولای چې سرته یې ورسوي. (۳۱) یا کوم داسې پاچا به وي چې د بل پاچا سره د جگړې دپاره ځي او پرته له دې چې لومړی کښېني او فکر وکړي چې ایا د خپل لسو زرو عسکرو سره به وکولای شي د هغه بل پاچا سره چې شل زره لښکر لري، وجنگېږي؟ (۳۲) که

چېرې هغه ونه شي کولای، نو مخکې له دې چې دښمن ورته راورسېږي، هغه به استازي ولېږي او د سولې د شرطونو په هکله به ورڅخه غوښتنه وکړي. (۳۳) په همدې ډول په تاسو کې هېڅوک تر هغې زما شاگرد کېدای نه شي، ترڅو پورې چې د خپل مال او دولت څخه تېر نه شي.

د بې خونده مالګې مثال

(متي ۵: ۱۳ او مرقوس ۹: ۵۰)

(۳۴) مالګه ښه شی دی، خو که په خپله مالګه بې خونده شي نو هغه به څنگه بېرته خپل خوند پیدا کړي؟ (۳۵) د هغې څخه نور نه د ځمکې دپاره او نه د سرې دپاره کار اخیستل کېږي او خلک هغه لېرې غورځوي. که څوک غوږونه لري، نو هغه دې واورې.»

د ورک شوي پسه مثال

(متي ۱۸: ۱۲-۱۴)

۱۵ (۱) په دې وخت کې ډېر مالیه ټولونکي او گناهکاران عیسی ته ورنژدې شول چې د هغه خبرې واورې. (۲) خو فریسیانو او د شریعت عالمانو په خپلو کې په گورډلو پیل وکړ او ویل یې: «دا سړی د گناهکارانو سره ناسته ولاړه کوي او حتی د هغوی سره یوځای ډوډۍ خوري.» (۳) نو عیسی هغوی ته دا مثال راوړ: (۴) «که چېرې په تاسو کې څوک سل پسونه ولري او یو پسه ورڅخه ورک شي، نو هغه به څه کوي؟ ایا هغه به هغه نهه نوي پسونه په دښته کې پرېږدي او د هغه ورک پسه پسې به لاړ نه شي، ترڅو هغه پیدا کړي؟ (۵) کله چې هغه راپیدا کړي، نو په خوشحالی سره به یې خپلو اوږو ته پورته کړي. (۶) او کله چې کور ته راشي، خپل ټول ملګري او ګاونډیان به سره راټول کړي او هغوی ته به ووايي: «زما سره په دې خوشحالی کې شریک شئ، ځکه چې خپل ورک شوی پسه مې وموند.» (۷) زه تاسو ته وایم چې په همدې ډول کله چې یو

گناهکار توبه وباسي، نو په جنت کې به د هغه دپاره د نهه نوي نېکانو په پرتله چې توبې ته اړتيا نه لري، دپره خوشحالي وي.

## د ورکې شوې سکې مثال

۸) يا فرض کړئ د يوې بنځې سره د سپينو زرو لس سکې وي او يوه ترې ورکه شي. ايا هغه به خراغ بل نه کړي، خپل کور به جارو نه کړي او ټول ځايونه به ونه لټوي، ترڅو هغه راپيدا کړي؟

۹) کله چې هغه راپيدا کړي، نو خپل ملگري او گاونډيان به سره راټول کړي او هغوی ته به ووايي: «زما سره خوشحالي وکړئ، ځکه چې ما خپله ورکه شوې سکې راپيدا کړه.» ۱۰) په همدې ډول زه تاسو ته وایم کله چې يو گناهکار توبه وباسي، نو د خدای فرښتې به د هغه دپاره خوشحالي کوي.»

## د ورک شوي زوی مثال

۱۱) بيا عیسی وويل: «يو سړي دوه زامن لرل. ۱۲) کشر زوی يې خپل پلار ته وويل: «پلاره! ماته مې خپله برخه جايداد راکړه.» نو هغه سړي خپل جايداد د خپلو دواړو زامنو ترمنځ ووېشه.

۱۳) خو ورځې وروسته کشر زوی خپله برخه جايداد خرڅ کړ او پيسې يې واخيستلې او يو لېرې وطن ته لاړ او خپلې پيسې يې هلته په عیاشۍ کې بېځايه برباد کړلې. ۱۴) کله چې هغه خپل هرڅه مصرف کړل، په هغه وطن کې سخته قحطي راغله او هغه محتاج شو. ۱۵) نو هغه لاړ او د هغه وطن د يو سړي سره نوکر شو او هغه سړي هغه خپلو پټيو ته ولېره چې خوگان وساتي. ۱۶)

هغه په دې ارمان و چې خپله گېډه په هغو خوړو باندې مړه کړي چې خوگانو به خوړل، خو هېچا هغه ته څه نه ورکول. ۱۷) په پای کې د هغه عقل سر ته راغی او ويې ويل: «زما د پلار مزدوران دومره زيات خواړه لري چې ورڅخه پاتې کيږي او زه دلته د لوږې له لاسه مړ کېږم. ۱۸) زه به

لاړ شم او خپل پلار ته به ورشم او ورته به ووايم چې پلاره! ما د خدای او ستا په وړاندې گناه کړې ده. (١٩) زه نور د دې وړ نه يم چې ته راته خپل زوی ووايې. ما هم يو له خپلو مزدورانو څخه وشمېره. (٢٠) نو هغه پاڅېد او د خپل پلار کور ته روان شو. هغه لا کور ته نه ؤ رسېدلی چې پلار يې هغه له لېرې وليده، زړه يې ورباندې وسوځېده او په منډه منډه د خپل زوی خواته ورغی. هغه يې په غېږ کې ونيوه او ښکل يې کړ. (٢١) زوی يې وويل: «پلاره! ما د خدای او ستا په وړاندې گناه کړې ده. زه نور د دې وړ نه يم چې ستا زوی وگڼل شم.» (٢٢) خو پلار يې خپلو نوکرانو ته وويل: «زر شی. تر ټولو ښه چپنه راوړئ او هغه ته يې واغونديئ. گوته ورته په لاس کړئ او خپلی ورته په پښو کړئ. (٢٣) يو چاغ خوسکی راولئ او حلال يې کړئ او راحی چې مېله جوړه کړو او خوشحالي وکړو. (٢٤) ځکه چې زما دا زوی مړ شوی ؤ او بېرته راژوندی شوی دی. هغه ورک شوی ؤ، خو اوس پيدا شوی دی.» نو هغوی جشن پيل کړ.

(٢٥) خو د هغه مشر زوی په دې وخت کې په پټي کې ؤ. کله چې راغی او کور ته راښودې شو، نو د ساز او نڅا اواز يې واورېد. (٢٦) نو يو نوکر يې راوغوښت او پوښتنه يې ترې وکړه: «دا څه دي؟» (٢٧) نوکر ځواب ورکړ: «ستا ورور راغلی دی او پلار دې يو چاغ خوسکی حلال کړی دی، ځکه چې هغه روغ رمټ بېرته راغلی دی.» (٢٨) خو مشر ورور دومره په قهر شو چې نه يې غوښتل کور ته ننوځي. پلار يې دباندې راووت او هغه ته يې زاري وکړه چې کور ته ننوځي. (٢٩) خو هغه خپل پلار ته په ځواب کې وويل: «گوره، کلونه کلونه کيږي چې ما لکه د غلام په شان ستا خدمت کړی دی او هېڅکله مې ستا د امر څخه سرغړونه نه ده کړې. خو ماته دې يو سپرلی هم نه دی راکړی چې خپلو ملگرو ته مې مېلمستيا ورکړې وای.» (٣٠) خو دې زوی دې خپل ټول جايداد په فاحشو باندې برباد کړ او کله چې بېرته کور ته راغی نو تا ورته چاغ خوسکی حلال کړ. (٣١) پلار يې ورته وويل: «زما زويه! ته تل زما سره يې او زه چې هرڅه لرم هغه ستا دي.» (٣٢) خو اوس بايد جشن ونيسو او خوشحالي وکړو، ځکه چې ستا دا ورور مړ شوی ؤ، خو اوس بېرته راژوندی شوی

## د خیرک ناظر مثال

۱۶ عیسی خپلو شاگردانو ته وویل: «یو شتمن سړي یو ناظر درلود. دا سړی خبر شو چې ناظر د هغه شتمني بېخایه لگوي. (۲) نو هغه یې راوغوښت او ورته ویې ویل: «دا څه دي چې ستا په هکله یې اورم؟ څه چې دې اخیستي او څه چې دې لگولي دي د هغو حساب راکړه، ځکه چې ته نور نه شي کولای زما ناظر اوسې.» (۳) ناظر له ځان سره وویل: «زما بادار ما د خپل کار څخه شړي، نو اوس به زه څه کوم؟ زه خو دومره تکړه نه یم چې لار شم او چپرته لښتي وکینم او په خیر غوښتلو هم شرمېرم. (۴) اوس پوه شوم چې څه وکړم. کله چې ما د دندې څخه لېرې کړي، نو زه باید ملگري ولرم چې ماته په خپلو کورونو کې ځای راکړي.» (۵) نو د خپل بادار هر یو پوروی یې راوغوښت. لومړي ته یې وویل: «زما د بادار څومره پوروی یې؟» (۶) هغه ځواب ورکړ: «سل پیماني د زیتونو تېل.» ناظر ورته وویل: «خپل حساب راواخله، زر کښېنه او د هغې په ځای پنځوس ولیکه.» (۷) بیا یې بل ته وویل: «ته څومره پوروی یې؟» هغه ځواب ورکړ: «سل جواله غنم.» ناظر ورته وویل: «خپل حساب راواخله او د هغې په ځای اتیا ولیکه.» (۸) نو بادار یې هغه بې ایمانه ناظر وستایه، په دې خاطر چې هغه په خیرکۍ سره داسې کار وکړ، ځکه چې د دې نړۍ خلک په خپلو کې په راکړه ورکړه کې د ایماندارانو په نسبت ډېر خیرک دي.»

۹ عیسی زیاته کړه: «زه تاسو ته وایم چې په خپلې دنیاوي شتمني د نورو سره مرسته وکړئ چې خپلو ځانونو ته ملگري پیدا کړئ، نو کله چې هغه شتمني خلاصه شي تاسو ته به په تلپاتې کورونو کې ځای درکړل شي. (۱۰) څوک چې په لږو شیانو کې صادق وي، نو هغه به په ډېرو شیانو کې هم صادق وي، او څوک چې په لږو شیانو کې صادق نه وي، نو هغه به په ډېرو شیانو کې هم

صادق نه وي. (۱۱) که چپرې په دنيواوي شتمنی باندې په تاسو اعتبار ونه شي، نو په اصلي شتمنی به څوک په تاسو اعتبار وکړي؟ (۱۲) که چپرې تاسو د نورو خلکو د شتمنی په اړه صادق ونه اوسئ، نو څوک به تاسو ته هغه شتمني چې ستاسو به وي، درکړي؟ (۱۳) هېڅ غلام نه شي کولای چې د دوو بادارانو خدمت وکړي، ځکه چې داسې غلام به د يو څخه کرکه کوي او د بل سره به مينه او يا دا چې يو ته به وفادار وي او بل ته به په سپکه سترگه گوري. تاسو نه شی کولای چې هم د خدای بندگي وکړئ او هم د پيسو بندگي وکړئ.»

## شريعت او د خدای پاچاهي

(متي ۱۱: ۱۲-۱۳، ۵: ۳۱-۳۲ او مرقوس ۱۰: ۱۱-۱۲)

(۱۴) فريسيانو چې دا خبرې واورېدلې نو په عيسی باندې يې ملنډې ووهلې، ځکه چې هغوی د پيسو سره مينه لرله. (۱۵) عيسی هغوی ته وويل: «تاسو داسې خلک یئ چې خپل ځانونه د نورو په مخکې رښتيني ښکاره کوئ، خو خدای ستاسو زړونه ښه پېژني. ځکه کوم شيان چې د انسانانو په نظر کې ډېر ارزښت لري، خدای هغه بد گڼي.»

(۱۶) د يحيی تر راتللو پورې خلکو د تورات او د پيغمبرانو په ليکنو عمل کاوه. له هغې وروسته د خدای د پاچاهۍ زېری اعلان شو او هرڅوک زيات کوبښ کوي چې هغې ته وردننه شي. (۱۷) د ځمکې او اسمان له منځه تلل اسانه دي، له دې نه چې د شريعت يو ټکی هم له منځه لاړ شي.

(۱۸) هرڅوک چې خپله ښځه طلاقه کړي او د بلې ښځې سره واده وکړي، نو هغه زنا کوي او هرڅوک چې د طلاقې شوې ښځې سره واده وکړي، هغه هم زنا کوي.»

## د شتمن سړي او ايلعازر مثال

١٩ عيسی وويل: «يو شتمن سړی ؤ چې هره ورځ به يې تر ټولو قيمتي کالي اغوستل او په عيش او عشرت کې يې ژوند تېراوه. (٢٠) د هغه د دروازې په مخکې به يو سوالگر چې ايلعازر نومېده او بدن يې له ټپونو څخه ډک ؤ، پروت ؤ (٢١) او په دې تمه به ؤ چې د هغه شتمن سړي د دسترخوان څخه په پاتې شويو ټوټو باندې ځان مور کړي. حتی سپي به راتلل او د هغه ټپونه به يې خټل.

٢٢ داسې وشول چې هغه غريب سړی مړ شو او فرښتو هغه د ابراهيم څنگ ته يووړ. بيا هغه شتمن سړی هم مړ شو او خاورو ته وسپارل شو. (٢٣) هغه د مړو دنيا ته لاړ او هلته ډېر په عذاب ؤ. هغه چې پورته وکتل د لېرې نه يې ابراهيم وليد چې ايلعازر يې په خوا کې ؤ. (٢٤) بيا هغه چيغې کړې او ويې ويل: «ای زما نيکه ابراهيمه! په ما رحم وکړه او ايلعازر راولېږه چې خپله گوته په اوبو کې لمده کړي او زما ژبه پرې يخه کړي، ځکه چې زه په دې اور کې ډېر په عذاب يم.» (٢٥) خو ابراهيم وويل: «زويه! در په ياد کړه، تا په خپل ژوند کې ټول بڼه شيان تر لاسه کړل او ټول بد شيان د ايلعازر په نصيب کې وو. خو اوس هغه دلته آرام دی او ته په عذاب کې يې. (٢٦) برسېره پر دې، زمونږ او ستاسو په منځ کې يوه لويه کنده شته، چې له هغې څخه نه څوک درپورې وتلی شي او نه څوک ترې راپورې وتلی شي.» (٢٧) هغه شتمن سړي وويل: «ای زما پلاره ابراهيمه! زه تاته زاری کوم چې ايلعازر زما د پلار کور ته ولېږه، (٢٨) ځکه چې زه پنځه وروڼه لرم. پرېږده چې هغه لاړ شي او هغوی خبر کړي، هسې نه چې هغوی هم دې د عذاب ځای ته راشي.» (٢٩) ابراهيم وويل: «د هغوی سره د موسی او نورو پيغمبرانو ليکنې شته، نو بايد د هغوی خبرو ته غوږ ونيسي او عمل پرې وکړي.» (٣٠) شتمن سړي ځواب ورکړ: «نه، ای زما نيکه ابراهيمه! خو که له مړو څخه څوک هغوی ته ورشي، نو هغوی به توبه وباسي.» (٣١) خو ابراهيم ورته وويل: «که چېرې هغوی د موسی او نورو پيغمبرانو خبرو ته غوږ ونه نيسي، نو که د مړو څخه هم څوک راپاخيري، هغوی به قانع نه

د وسوسه کولو او بڅښنې په هکله تعليم

(متي ۱۸: ۶-۷، ۲۱-۲۲ او مرقوس ۹: ۴۲)

۱۷ (۱) عیسی خپلو شاگردانو ته وویل: «هرڅوک وسوسه کيږي چې گناه وکړي، خو افسوس د هغه چا په حال چې د گناه کولو د رامنځته کېدو سبب کيږي. (۲) د هغه دپاره به دا ښه وي چې د ژرندې پل ورته په غاړه کې واچول شي او درياب ته وغورځول شي، له دې نه چې د دې خلکو څخه چې د ماشوم په شان په ما باندې ايمان لري، د کوم يو د گناهکارولو سبب شي. (۳) پام کوئ! که چېرې ورور دې درسره بدې وکړي، نو هغه ورته او که توبه وباسي، نو ويې بڅښه. (۴) او که هغه د ورځې اووه ځلې درسره بدې وکړي او هر ځل راشي او درته ووايي چې زما توبه ده، نو هغه وبڅښه.»

## قوي ايمان

(۵) رسولانو عیسی ته وویل: «زمونږ ايمان قوي کړه.» (۶) عیسی وویل: «که چېرې تاسو د شپږمو د دانې په اندازه ايمان لرئ، نو تاسو کولای شول د توت دې ونې ته ووايئ چې له بېخه راووځه او په درياب کې راشنه شه. نو هغې به ستاسو خبره منلې وای.»

## د يو نوکر وظيفه

(۷) فرض کړئ په تاسو کې کوم څوک نوکر لري چې قلبه کوي يا پسونه ساتي. کله چې هغه د پتي نه راشي ايا بادار به ورته ووايي چې زر راشه، کښېنه او ډوډۍ وخوره؟ (۸) هېڅکله نه، د دې

په ځای به هغه ته ووايي: «ماته د ماښام ډوډۍ تياره کړه، ملا دې وټره او ترڅو پورې چې زه ډوډۍ خورم زما خدمت کوه، له هغې وروسته کولای شې چې خپله ډوډۍ وخورې.» (٩) ايا بادار به د هغه نوکر څخه چې د هغه امر يې په ځای کړی دی، مننه وکړي؟ (١٠) او په همدې ډول کله چې تاسو هم خپل ټول کارونه چې درته حکم شوی دی سرته ورسوئ، نو ووايي: «مونږ نوکران د شاباسي وړ نه يو، مونږ يوازې خپله وظيفه سرته رسولې ده.»

## عیسی لسو جذامیانو ته شفا ورکوي

(١١) کله چې عیسی اورشلیم ته تللو، نو د جلیل او سامریې ترمنځ په پوله تېر شو. (١٢) هغه یو کلي ته د ننوتلو په وخت کې د لسو تنو سره چې د جذام په ناروغۍ اخته وو، مخامخ شو. هغوی لېرې ودرېدل (١٣) او په لوړ اواز یې نارې کړې: «ای عیسی باداره! په مونږ رحم وکړه.» (١٤) عیسی هغوی ته وکتل او ورته وپې ویل: «لاړ شئ او خپل ځانونه کاهنانو ته وښايئ.» څنگه چې هغوی روان شول، نو پاک او روغ شول. (١٥) کله چې په هغوی کې یو تن ولیدل چې روغ شوی دی، نو بېرته راوگرځېد او په لوړ اواز یې د خدای ثنا وویل. (١٦) هغه د عیسی په پښو کې پرېوت او د هغه څخه یې مننه وکړه. دا سړی یو سامری و. (١٧) عیسی وویل: «ایا ټول لس تنه پاک او روغ نه شول؟ نو بیا هغه نور نهه تنه چېرته دي؟» (١٨) ایا له دې پردې سړي پرته بل څوک نه و چې بېرته راغلی وای او د خدای ثنا یې ویلې وای؟» (١٩) عیسی هغه سړي ته وویل: «پاڅېره او لاړ شه، خپل ایمان ته روغ کړې.»

## د خدای د پاچاهۍ راتګ

(متي ٢٣: ٢٣ - ٢٨] ٣٧ - ٤١)

(٢٠) ځینو فریسیانو د عیسی څخه پوښتنه وکړه چې د خدای پاچاهي به کله راشي. عیسی ځواب

ورکړ: «د خدای پاچاهي په داسې ډول نه راځي چې هغه ولیدل شي. (۲۱) نه به هم څوک ووايي چې وگورئ، دلته ده یا هلته ده. ځکه چې په حقیقت کې د خدای پاچاهي ستاسو په منځ کې ده.»

(۲۲) بیا یې شاگردانو ته وویل: «داسې وخت به راشي چې تاسو به په دې ارمان یئ چې هغه ورځ وگورئ چې د انسان زوی پاچاهي کوي، خو وبه یې نه وینی. (۲۳) خلک به تاسو ته ووايي چې وگورئ دلته دی یا وگورئ هلته دی. خو تاسو هغوی پسې مه ځئ. (۲۴) ځکه په کومه ورځ چې د انسان زوی راځي د هغې برېښنا په شان به وي چې د اسمان له یو سر څخه تر بله سره پورې ځلېږي. (۲۵) خو لومړی باید هغه ډېر کړاوونه وزغمي او د دې زمانې د خلکو له خوا به رد شي. (۲۶) لکه څنګه چې د نوح په زمانه کې شوي وو، همداسې به د انسان د زوی په زمانه کې هم وشي. (۲۷) خلکو تر هغې ورځې پورې خوږل، خښل او وادونه به یې کول، ترڅو چې نوح کشتی ته ننوت او سپلاډ راغی او ټول یې تباہ کړل. (۲۸) د لوط په زمانه کې همداسې شوي وو چې هغوی به خوږل، خښل، اخیستل او خرڅول، کړنه یې کوله او ودانۍ به یې جوړولې، (۲۹) خو په هغه ورځ چې لوط د سدوم څخه لاړ، نو د اسمان څخه اور او د گوګړو باران راواوړېد او هغوی ټول یې تباہ کړل. (۳۰) په هغه ورځ چې د انسان زوی رابنکاره شي، نو همداسې به وشي.

(۳۱) په هغه ورځ څوک چې د بام په سر وي او سامان یې په کوټه کې وي، نو هغه دې د خپل سامان د وړلو دپاره رابنکته نه شي. همدارنګه څوک چې په پټي کې وي نو خپل کور ته دې ته بېرته لاړ نه شي. (۳۲) د لوط بڼځه در په یاد کړئ چې د هغې سره څه وشول. (۳۳) هرڅوک چې د خپل ځان د ساتلو کونښنې وکړي نو هغه به له لاسه ورکړي، او څوک چې خپل ځان له لاسه ورکړي، نو هغه به یې وژغوري. (۳۴) زه تاسو ته وایم، په هغه شپه که چېرې دوه تنه په یو کټ کې پراته وي، یو به یې بوتل شي او بل به پرېښودل شي. (۳۵) د دوو بڼځو څخه چې یوځای سره میچن کوي، یو به یې بوتل شي او بله به پرېښودل شي. (۳۶) که چېرې دوه سړي په پټي کې وي، نو یو به یې بوتل شي او بل به پرېښودل شي.» (۳۷) شاگردانو د هغه څخه پوښتنه وکړه: «چېرته،

ای استاذہ؟» عیسیٰ په ځواب کې وویل: «چېرته چې مرداره وي، هلته تپوسان راتولیري.»

## د یوې کونډې او قاضي مثال

۱۸ (۱) عیسیٰ خپلو شاگردانو ته دا مثال راوړ چې هغوی ته وروښایي چې تل باید دعا وکړي او هېڅکله ناامیده نه شي. (۲) هغه وویل: «په یو ښار کې یو قاضي ؤ چې نه له خدایه وپرېده او نه یې د خلکو پروا لرله. (۳) په همدې ښار کې یوه کونډه وه چې هر وخت به هغه ته راتله او د خپل حق په خاطر به یې ورته زاری کولې او ویل به یې چې زما او زما د دښمن ترمنځ په شخړه کې زما سره انصاف وکړه. (۴) قاضي ډېره موده نه غوښتل چې کوم کار وکړي، خو اخر هغه د خپل ځان سره وویل: «که څه هم زه نه له خدایه وپرېرم او نه د خلکو پروا لرم، (۵) خو دا چې دې کونډې ماته سرخوږی پیدا کړی دی، نو زه به د هغې سره انصاف وکړم. که نه، نو هغه به هر وخت راځي او ما به تنگوي.»

(۶) بیا عیسیٰ وویل: «واورئ چې دا بې انصافه قاضي څه وايي. (۷) ایا خدای به د خپلو غوره شویو خلکو سره چې شپه او ورځ ورته د مرستې په خاطر فریادونه کوي، انصاف ونه کړي؟ ایا د هغوی سره به په مرسته کولو کې ځنډ وکړي؟ (۸) زه درته وایم چې هغه به زر د هغوی سره انصاف وکړي. خو کله چې د انسان زوی راشي، نو ایا هغه به د ځمکې په مخ داسې څوک پیدا کړي چې ایمان ولري؟»

## د یو فریسي او مالیه ټولونکي مثال

(۹) همدارنگه عیسیٰ د هغو خلکو دپاره چې په خپل ځان ډاډمن وو چې نېک خلک دي او نور یې سپک گڼل، دا مثال راوړ: (۱۰) «یو وخت دوه تنه چې یو یې فریسي او بل یې مالیه ټولونکی ؤ

د دعا دپاره د خدای کور ته لارل. (۱۱) فریسي ودرېده او د خپل ځان سره یې داسې دعا وکړه: «ای خدایه! ستا شکر کوم چې د نورو په شان حریص، بې ایمانه او زناکار نه یم او نه د دې مالیه ټولونکي په شان یم. (۱۲) زه په هفته کې دوه ورځې روژه نیسم او څه چې گټم د هغې لسمه برخه ورکوم. (۱۳) خو هغه مالیه ټولونکي لېرې ولاړ و او تر دې چې نه یې غوښتل پاس اسمان ته وگوري، خو خپله سینه یې وهله او ویل یې: «ای خدایه! په ما گناهکار رحم وکړه.»»

(۱۴) عیسی وویل: «زه تاسو ته وایم چې هغه مالیه ټولونکي چې خپل کور ته لار بخښل شوی دی، نه هغه فریسي. ځکه هرڅوک چې خپل ځان لوی گڼي، هغه به خوار شي او هرڅوک چې خپل ځان عاجز کړي، نو هغه به سرلوری شي.»

عیسی ماشومانو ته برکت ورکوي

(متي ۱۹: ۱۳-۱۵ او مرقوس ۱۰: ۱۳-۱۶)

(۱۵) ځینو خلکو به عیسی ته خپل ماشومان راوستل چې خپل لاس په هغوی باندې کېږدي. کله چې شاگردانو دا ولیدل نو هغوی یې ورتل، (۱۶) خو عیسی هغه ماشومان خپل ځان ته راوغوښتل او ویې ویل: «پرېږدئ چې ماشومان ماته راشي، هغوی مه منع کوئ، ځکه چې د خدای پاچاهي د همداسې خلکو ده. (۱۷) په یقین سره زه تاسو ته دا وایم چې هرڅوک چې د خدای پاچاهي د یو ماشوم په څېر ونه مني، نو هېڅکله به هغې ته وردننه نه شي.»

شتمن خلک او د خدای پاچاهي

(متي ۱۹: ۱۶-۳۰ او مرقوس ۱۰: ۱۷-۳۱)

(۱۸) یو یهودي مشر د عیسی څخه پوښتنه وکړه: «ای نېک استازده! زه باید څه وکړم چې تلپاتي ژوندون وگټم؟» (۱۹) عیسی هغه ته وویل: «ولې ماته نېک وایې؟ پرته له خدایه بل هېڅوک نېک نه

دی. (۲۰) ته په حکمونو باندې پوهېږي: زنا مه کوه، قتل مه کوه، غلامه کوه، د دروغو شاهدي مه ورکوه او د خپل مور او پلار عزت کوه.» (۲۱) هغه سړي ځواب ورکړ: «ما د ځوانۍ له وخته په دې ټولو حکمونو عمل کړی دی.» (۲۲) کله چې عیسی دا واورېدل نو هغه ته یې وویل: «په تا کې اوس هم د یو شي کمی شته. هرڅه چې لرې هغه خرڅ کړه او پیسې یې په غریبانو باندې ووېشه، نو ته به په اسمان کې خزانې ولرې، بیا راشه او زما پیروي وکړه.» (۲۳) کله چې هغه سړي دا خبره واورېدله نو ډېر غمجن شو، ځکه چې هغه ډېر شتمن سړی ؤ. (۲۴) کله چې عیسی ولیدل چې هغه غمجن شو نو ویې ویل: «د شتمنو خلکو دپاره د خدای په پاچاهۍ کې ننوتل څومره گران کار دی. (۲۵) د ستنې د سوري څخه د اوبن تېرېدل اسانه دي، له دې نه چې یو شتمن سړی دې د خدای پاچاهۍ ته ورننوځي.» (۲۶) کومو خلکو چې دا واورېدل، نو د هغه نه یې پوښتنه وکړه: «نو بیا څوک کولای شي چې خلاصون ومومي؟» (۲۷) عیسی ځواب ورکړ: «هغه څه چې د انسانانو دپاره ناشوني دي، هغه د خدای دپاره ممکن دي.»

(۲۸) بطروس وویل: «وگوره، مونږ خپل هرڅه پرینې دي او تا پسې روان شو.» (۲۹) عیسی هغوی ته وویل: «هو، په یقین سره زه تاسو ته دا وایم هرڅوک چې د خدای د پاچاهۍ دپاره خپل کور، خپله بڼځه، ورونه، مور او پلار او اولادونه پرېږدي، (۳۰) نو هغه به په دې نړۍ کې د هغې څو چنده بدل تر لاسه کړي او په اخرت کې به تلپاتې ژوندون ولري.»

عیسی د درېم ځل دپاره د خپل مرگ په هکله پېشگويي کوي

(متي ۲۰: ۱۷ - ۱۹ او مرقوس ۱۰: ۳۲ - ۳۴)

(۳۱) بیا هغه خپل دولس شاگردان گونډه کړل او هغوی ته یې وویل: «واورئ! مونږ اوس اورشلیم ته ځو او هغه څه چې پیغمبرانو د انسان د زوی په هکله لیکلي دي، هغه به پوره شي.» (۳۲) هغه به غیریهودیانو ته په لاس ورکړل شي. هغوی به ورباندې ملنډې ووهي، سپکاوی به یې وکړي او لاړې

به ورباندې تو کړي. (۳۳) هغه به په دورو ووهي او وبه يې وژني، خو په درېمه ورځ به بيا راژوندی شي.» (۳۴) خو شاگردان په دې خبرو پوه نه شول، ځکه چې د دې خبرو معنی د هغوی څخه پته ساتل شوې وه او هغوی نه پوهېدل چې عیسی د څه شي په هکله خبرې کولې.

عیسی یو ږوند سوالگر بینا کوي

(متي ۲۰: ۲۹ - ۳۴ او مرقوس ۱۰: ۴۶ - ۵۲)

(۳۵) کله چې عیسی اریحا ښار ته نژدې شو، نو یو ږوند سړی په لاره کې ناست ؤ او خیر یې غوښته. (۳۶) کله چې هغه سړي د گڼ شمېر خلکو اوازونه چې له هغه ځای څخه تېرېدل واورېد، نو پوښتنه یې وکړه: «څه خبره ده؟» (۳۷) هغوی ورته وویل: «عیسی ناصري په دې لاره تېرېږي.» (۳۸) نو هغه چیغې ووهلې: «ای عیسی د داود زویه! په ما رحم وکړه.» (۳۹) کوم خلک چې د عیسی څخه مخکې روان وو، هغه سړی ورتلو او ورته وپې ویل: «غلی شه.» خو هغه نور هم په لوړ اواز چیغې کړې: «ای د داود زویه! په ما رحم وکړه.» (۴۰) نو عیسی ودرېده او امر یې وکړ چې هغه سړی هغه ته راوړي. کله چې ورنژدې شو، نو عیسی ورڅخه پوښتنه وکړه: (۴۱) «څه غواړې چې درته وپې وکړم؟» هغه وویل: «ای ښاغلیه! غواړم چې بینا شم.» (۴۲) عیسی هغه ته وویل: «بینا شه، ته خپل ایمان روغ کړې.» (۴۳) او هغه سمدلاسه بینا شو او په داسې حال کې چې د خدای ثنا یې ویله، د عیسی پسې روان شو. کله چې خلکو دا هرڅه ولیدل، نو ټولو د خدای ثنا وویل.

عیسی د زکي کور ته ځي

۱۹ (۱) عیسی اریحا ته ننوت او د ښار له منځه تېرېده، (۲) نو هلته د زکي په نوم یو سړی ؤ چې د مالیه ټولونکو مشر او ډېر شتمن ؤ. (۳) هغه غوښتل وگوري چې عیسی به څنگه سړی

وي، خو د هغه قد ډېر تپت ؤ او د خلکو د گڼې گونې له امله يې نه شو کولای هغه وويني. (٤) نو مخکې يې منډه کړه او د چنار ونې ته وخوت، ترڅو عيسی وويني ځکه چې هغه په هغه لاره تېرېده. (٥) کله چې عيسی هغه ځای ته ورسېده، نو پورته يې وکتل او زکي ته يې وويل: «ای زکي! زر رانېکته شه، ځکه چې زه بايد نن ستا په کور کې مېلمه شم.» (٦) نو زکي په بېرته رانېکته شو او په ډېرې خوشحالی سره يې د هغه هرکلی وکړ. (٧) کله چې خلکو دا وليدل، نو په گورډلو يې پيل وکړ او ويل يې: «هغه د يو گناهکار سړي کور ته ورغی چې مېلمه يې شي.» (٨) خو زکي ودرېده او عيسی ته يې وويل: «وگوره بناغليه! زه مې خپله نيمه شتمني غريبانو ته ورکوم او که د چا څخه مې په ناحقه کوم څه اخيستي وي، نو څلور چنده ورته بېرته ورکوم.» (٩) بيا عيسی وويل: «نن دې کور ته خلاصون راغلی دی، ځکه چې دا سړی هم د ابراهيم د اولادې څخه دی. (١٠) ځکه چې د انسان زوی راغلی دی چې ورک شوي ولټوي او هغوی وژغوري.»

د لسو نوکرانو مثال

(متي ٢٥: ١٤ - ٣٠)

(١١) هغوی د عيسی خبرو ته غوږ نيولی ؤ چې هغه ورته يو بل مثال هم راوړ، ځکه چې هغه اورشليم ته نژدې ؤ او هغوی گومان کاوه چې د خدای پاچاهي به همدا اوس رانېکاره شي. (١٢) عيسی وويل: «د يوې لويې کورنۍ يو سړی يو لېرې هېواد ته په سفر لاړ چې د پاچاهۍ مقام ترلاسه کړي او بېرته خپل وطن ته راشي. (١٣) مخکې له دې چې لاړ شي خپل لس نوکران يې راوغوښتل او هر يو ته يې يوه يوه د سرو زرو سکه ورکړه او ورته ويلي: «زما تر بېرته راتللو پورې ورباندې کاروبار وکړئ.» (١٤) خو وطنوالو يې چې د هغه څخه يې کرکه کوله، په هغه پسې خپل استازي ولېږل چې ورته ووايي: «مونږ نه غواړو چې دا سړی زمونږ پاچا شي.» (١٥) څه موده وروسته هغه د پاچا په توگه بېرته راستون شو، بيا يې هغه نوکران راوغوښتل چې سکې يې ورته ورکړې وې، ترڅو معلومه کړي چې په دوی کې هر يو په هغو سيکو باندې څومره گټه کړې ده.

١٦ لومړی راغی او ویې ویل: «باداره! ستا په یوې سکې ما لس نورې سکې گټلې دي.» ١٧

هغه وویل: «شاباس، ته ښه نوکر یې. څرنگه چې تا په لږ شي کې خپل ځان اعتباري ثابت کړ، نو ته به په لسو ښارونو باندې حکومت کوي.» ١٨ دوهم نوکر راغی او ویې ویل: «باداره! ستا د سرو زرو یوې سکې نورې پنځه سکې گټه کړې ده.» ١٩ هغه ته یې وویل: «ته په پنځو ښارونو باندې حکومت کوه.» ٢٠ بیا بل نوکر راغی او ویې ویل: «باداره! دا ده ستا د سرو زرو سکه، هغه مې په دستمال کې تاوه کړې وه او ساتلې مې ده.» ٢١ زه ستا څخه وپرېدم، ځکه چې ته یو سخت سړی یې. هغه څه تر لاسه کوي چې تا نه دي گټلي او هغه څه رېبې چې کرلي دي نه دي.» ٢٢ بادار یې ځواب ورکړ: «ای بېکاره نوکره! زه تا په خپلو خبرو ملامتوم. ته په دې پوهېدلې چې زه یو سخت سړی یم او هغه څه تر لاسه کوم چې زما نه دي او هغه څه رېبم چې کرلي مې نه دي.» ٢٣ نو زما د سرو زرو سکه دې ولې د صرافانو سره نه ده ایښې چې د بېرته راستنېدو په وخت کې مې د سود سره اخیستې وای؟» ٢٤ بیا یې په هغه ځای کې ولاړو کسانو ته وویل: «له هغه څخه د سرو زرو سکه واخلي او هغه نوکر ته یې ورکړئ چې لس سکې ورسره دي.» ٢٥ خو هغوی ورته وویل: «باداره! د هغه سره خو لا د مخکې نه لس سکې شته.» ٢٦ بادار یې وویل: «زه تاسو ته وایم چې د چا سره چې څه وي نو هغه ته به نور هم ورکړل شي، خو د چا سره چې څه نه وي نو څه چې لري هغه به هم ترې واخیستل شي.» ٢٧ اوس زما هغه دښمنان چې نه یې غوښتل زه یې پاچا شم، دلته راولئ او زما په مخکې یې ووژنئ.»

عیسی په بریالیتوب سره اورشلیم ته ننوځي

(متي ٢١: ١-١١ او مرقوس ١١: ١-١١ او یوحنا ١٢: ١٢-١٩)

٢٨ کله چې عیسی دا خبرې وکړې، نو د خپلو شاگردانو څخه مخکې شو او د اورشلیم په لور روان شو. ٢٩ څنگه چې بیت فاجي او بیت عنیا ته چې د زیتونو په غره کې وو نژدې شو، نو خپل دوه شاگردان یې ولېږل، ٣٠ او ورته ویې ویل: «دغه مخامخ کلي ته لاړ شی. کله چې هغه کلي ته

نوتلې، نو هلته به يو كوتې ووينئ چې ترل شوى به وي او تر اوسه پورې خوك ورباندې سپور شوى نه دى. هغه را ايله كړئ او دلته يې راولئ. (٣١) كه خوك درخه پوښتنه وكړي: «هغه ولې ايله كوي؟» نو داسې ورته ووايئ چې هغه زمونږ د استاذ په كار دى.»

(٣٢) هغه دوه شاگردان لارل او لكه څنگه چې عيسى ورته ويلي وو، هرڅه يې هماغه شان وليدل. (٣٣) كله چې هغوى هغه كوتې ايله كاوه، نو خاوندانو يې ورڅخه پوښتنه وكړه: «دا كوتې ولې ايله كوي؟» (٣٤) هغوى ځواب وركړ: «دا زمونږ د استاذ په كار دى.» (٣٥) او هغوى هغه كوتې عيسى ته راوست، خپلې چينې يې ورباندې واچولې او عيسى يې ورباندې سپور كړ. (٣٦) كله چې هغه په لاره تللو نو خلكو خپل كالي ورته په لاره كې غورول.

(٣٧) كله چې عيسى هغې لارې ته نژدې شو چې د زيتون د غره څخه رابنكته شوې وه، نو ټولو پيروانو يې په خوشحالى او لوړ اواز سره د هغو معجزو په خاطر چې هغوى ليدلې وې د خداى د ثنا په ويلو پيل وكړ. (٣٨) او ويل يې:

«مبارك دى هغه پاچا چې د څښتن په نوم راځي.»

سلامتي دې وي په اسمان كې او جلال دې وي څښتن تعالى ته.»

(٣٩) د خلكو له منځ څخه ځينو فريسيانو عيسى ته وويل: «استاذه! خپلو شاگردانو ته ووايه چې غلي شي.» (٤٠) عيسى په ځواب كې وويل: «زه تاسو ته وایم كه هغوى غلي شي، نو تيرې به په چينغو پيل وكړي.»

عيسى د اورشلیم په حال ژاړي

٤١) كله چې عیسی اورشليم ته نژدې شو او بنار يې وليد، نو ورته په ژړا شو (٤٢) او ويې ويل: «كاشكي نن تاته هم د سولې او سلامتې لار معلومه واى. خو نه، اوس دا لاره ستا د نظر څخه پټه ده. (٤٣) ځكه چې داسې ورځې به درباندي راشي چې ستا دبنمان به ستا څخه گردچاپره مورچلې جوړې كړي، ستا نه به راتاو شي او د هرې خوا نه به دې راييسار كړي. (٤٤) هغوى به تا او ستا خلك د ځمكې سره هوار كړي او په تا كې به يوه تېره هم د بلې دپاسه پرېنږدي، ځكه چې تا د خداى د راتللو وخت ونه پېژانده.»

عیسی د خداى د كور څخه سوداگران شري

(متي ٢١: ١٢-١٧ او مرقوس ١١: ١٥-١٩ او يوحنا ٢: ١٣-٢٢)

٤٥) كله چې عیسی د خداى كور ته ننوت، نو د هغو خلكو په ويستلو يې پيل وكړ چې هلته يې شيان خرڅول. (٤٦) هغوى ته يې وويل: «د خداى په كلام كې ليكل شوي دي: زما كور به د عبادت ځاى وي. خو تاسو ورڅخه د غلو د پټېدلو ځاى جوړ كړى دى.»

٤٧) عیسی هره ورځ د خداى په كور كې تعليم وركاوه. خو مشرانو كاهنانو، د شريعت عالمانو او قومي مشرانو هڅه كوله چې هغه ووژني، (٤٨) خو هېڅ يې له لاسه پوره نه و، ځكه چې ټولو خلكو په ډېر شوق سره د هغه خبرو ته غوږ نيولى و.

د عیسی د اختيار په هكله پوښتنه

(متي ٢٣: ٢٧-٢٧ او مرقوس ١١: ٢٧-٣٣)

٢٠) يوه ورځ كله چې عیسی د خداى په كور كې خلكو ته تعليم وركاوه او زېرى يې ورته اعلاناوه، مشران كاهنان او د شريعت عالمان د نورو يهودي مشرانو سره راغلل (٢١) او هغه ته يې

وويل: «ته څه حق لري چې دا کارونه کوي؟ چا تاته دا اختيار درکړی دی؟» (۳) عیسی هغوی ته په ځواب کې وويل: «زه هم ستاسو څخه یوه پوښتنه کوم، ماته ووايي چې (۴) د یحیی د تعمید غسل ورکول د خدای له خوا و یا د انسان له خوا؟» (۵) هغوی په خپل منځ کې بحث وکړ او وويل: «که چېرې ووايو چې د خدای له خوا و، نو هغه به ووايي چې بیا تاسو ولې په هغه باندې ایمان رانه وړ؟» (۶) خو که چېرې ووايو چې د انسان له خوا و، نو ټول خلک به مونږ سنگسار کړي، ځکه چې هغوی په دې عقیده دي چې یحیی پیغمبر و.» (۷) نو ځواب یې ورکړ: «مونږ نه پوهېږو چې د کوم ځای و.» (۸) عیسی هغوی ته وويل: «زه هم تاسو ته نه وایم چې په کوم اختيار دا کارونه کوم.»

## د انگورو د باغ او باغوانانو مثال

(متی ۲۱: ۳۳ - ۴۶ او مرقوس ۱۲: ۱ - ۱۲)

(۹) بیا عیسی خلکو ته دا مثال راوړ: «يو سړي د انگورو باغ جوړ کړ او هغه یې باغوانانو ته په اجاره ورکړ او په خپله د اوږدې مودې دپاره یو بل وطن ته لاړ. (۱۰) کله چې د انگورو د راتلولو وخت راوړسېد، نو هغه خپل یو نوکر باغوانانو ته ورولېږه چې د باغ د حاصلاتو څخه د هغه برخه راوړي. خو باغوانانو هغه وواهه او تش لاس یې بېرته ولېږه. (۱۱) بیا هغه بل نوکر ورولېږه، خو باغوانانو هغه هم وواهه، هغه یې بې عزته کړ او تش لاس یې بېرته راوولېږه. (۱۲) بیا یې درېم نوکر ورولېږه، خو هغه یې هم ټپي کړ او دباندې یې وغورځاوه. (۱۳) د باغ خاوند د خپل ځان سره وويل: «اوس څه وکړم؟ زه به خپل گران زوی ورولېږم، کېدای شي چې د هغه لحاظ وکړي.» (۱۴) خو کله چې باغوانانو هغه ولید، نو یو بل ته یې سره وويل: «دا یې وارث دی. راځئ چې مړ یې کړو، نو میراث به یې زموږ شي.» (۱۵) نو هغه یې د انگورو د باغ څخه دباندې وويست او ويلي واژه.»

عیسی پوښتنه وکړه: «د باغ خاوند به اوس د هغوی سره څه کوي؟» (١٦) هغه به راشي او دا باغوانان به مړه کړي او د انگورو باغ به نورو ته ورکړي.» کله چې خلکو دا واورېدل، نو ویې ویل: «خدای دې نه کړي.» (١٧) عیسی هغوی ته په ځیر سره وکتل او پوښتنه یې وکړه: «نو بیا د زبور د کتاب د دې برخې معنی څه ده؟»

کومه تیره چې گلکارانو رد کړه

هغه د تهداب اصلي تیره شوه.

(١٨) هرڅوک چې په دې تیره راولوېږي نو ټوټې ټوټې به شي او که هغه تیره په چا باندې راولوېږي، نو هغه به ذرې ذرې کړي.»

د ماليې ورکولو په هکله پوښتنه

(متي ٢٢: ١٥ - ٢٢ او مرقوس ١٢: ١٣ - ١٧)

(١٩) د شریعت عالمانو او مشرانو کاهنانو غوښتل چې په هماغه ساعت عیسی ونیسي، ځکه چې هغوی پوه شول چې دا مثال یې د دوی په هکله ووايه، خو د خلکو څخه وپرېدل. (٢٠) بیا هغوی

د موقع په لټه کې وو او ځینې جاسوسان یې چې خپل ځانونه یې صادقان بنودل ولېږل، ترڅو عیسی په خپلو خبرو کې راوینسي او هغه د روم والي ته چې د قدرت او واک خاوند دی وسپاري.

(٢١) جاسوسانو عیسی ته وویل: «استاذه! مونږ پوهېږو ته چې څه وايې او کوم تعلیم چې ورکوي

هغه صحیح دی. ته د هېچا طرفداري نه کوي بلکې په رښتینولي سره د خدای د لارې تعلیم

ورکوي. (٢٢) ایا مونږ ته روا ده چې امپراتور ته مالیه ورکړو که نه؟» (٢٣) عیسی پوه شو چې

هغوی ورسره چل کوي، نو ورته ویې ویل: (٢٤) «ماته د سپینو زرو یوه سکه وښايئ. په هغې

باندې د چا تصویر او د چا نوم دی؟» هغوی ځواب ورکړ: «د امپراتور.» (٢٥) عیسی وویل: «نو بیا

خه چې د امپراتور دي هغه امپراتور ته ورکړئ او خه چې د خدای دي هغه خدای ته ورکړئ.»  
(۲۶) هغوی ونه شو کولای چې عیسی د خلکو په مخکې په خپلو خبرو کې راوینسي او د هغه په  
خواب حیران شول، نو غلي پاتې شول.

د قیامت د ورځې په هکله پوښتنه  
(متي ۲۲: ۲۳ - ۳۳ او مرقوس ۱۲: ۱۸ - ۲۷)

(۲۷) بیا ځینې صدوقیان چې د مرگ څخه وروسته د بیا راژوندي کېدلو څخه منکر وو، عیسی ته  
راغلل او د هغه څخه یې یو سوال وکړ: (۲۸) «استاذه! موسی په شریعت کې مونږ ته لیکلي دي چې  
که چېرې د چا ورور مړ شي او ښځه یې ترې پاتې شي او اولاد ونه لري، نو د دې سړي ورور باید  
د هغې کونډې سره واده وکړي، ترڅو د هغه اولادونه پیدا شي او هغه یې د مړه ورور اولادونه وگنځل  
شي. (۲۹) نو داسې وشول چې اووه وروڼه وو، لومړني یې ښځه وکړه او بې اولاده مړ شو. (۳۰) بیا  
دوهم یې هماغه ښځه وکړله، هغه هم بې اولاده مړ شو. (۳۱) بیا درېم هغه وکړله او په همدې ډول  
اووه واړو د هغې سره وادونه وکړل او هر یو مړ شو، خو د یو هم اولاد ونه شو، (۳۲) او له ټولو  
وروسته هغه ښځه هم مړه شوه. (۳۳) نو د قیامت په ورځ به هغه د کوم یو ښځه وي؟ ځکه چې  
اووه واړو د هغې سره وادونه کړي وو.»

(۳۴) عیسی خواب ورکړ: «په دې نړۍ کې نر او ښځې وادونه کوي، (۳۵) خو کوم خلک چې د  
راتلونکې نړۍ او د مرگ څخه د بیا راژوندي کېدلو لایق گڼل شوي دي، هغوی یو د بله سره وادونه  
نه کوي. (۳۶) هغوی به نور نه مړه کیږي، ځکه چې د فرښتو په شان به وي. هغوی د خدای  
اولادونه دي، ځکه چې د مړو څخه د تل دپاره راژوندي شوي دي. (۳۷) او دا چې مړي بیا  
راژوندي کیږي، موسی دا په خپله د سوځېدونکي بوتې په پېښه کې وښودله او هلته یې څښتن د  
ابراهیم خدای، د اسحاق خدای او د یعقوب خدای وباله. (۳۸) هغه د مړو نه بلکې د ژونديو خدای

دی، ځکه چې د هغه په نظر کې ټول ژوندي دي.» (۳۹) د شریعت ځینو عالمانو وویل: «استاذه! ډېر بڼه ځواب دې ورکړ.» (۴۰) له هغې وروسته نور چا جرات ونه کړ چې د هغه څخه بله پوښتنه وکړي.

مسیح د چا زوی دی؟

(متي ۲۲: ۴۱ - ۴۶ او مرقوس ۱۲: ۳۵ - ۳۷)

(۴۱) بیا عیسی د هغوی څخه پوښتنه وکړه: «هغوی څنګه ویلی شي چې مسیح د داود زوی دی؟

(۴۲) ځکه چې خپله داود د زبور په کتاب کې وايي:

څښتن زما بادار ته وویل:

زما ښي لاس ته کښېنه

(۴۳) ترڅو ستا دښمنان ستا تر پښو لاندې کړم.»

(۴۴) نو کله چې داود مسیح ته بادار وایي، بیا دا څنګه کېدای شي چې هغه د داود زوی وي؟»

عیسی د شریعت د عالمانو په خلاف خبرداری ورکوي

(متي ۲۳: ۱ - ۳۶ او مرقوس ۱۲: ۳۸ - ۴۰)

(۴۵) په داسې حال کې چې ټولو خلکو د عیسی خبرو ته غوږ نیولی ؤ، خپلو شاگردانو ته یې

وویل: (۴۶) «د شریعت د عالمانو سره احتیاط کوی. هغوی دا خوبوي چې په اوږدو چپنو کې

وگرځي او په بازارونو کې ورته خلک سلام واچوي او غواړي چې په کنیسو کې په مخکې ځایونو

او په مېلمستیاوو کې په ښو ځایونو کې کښېني. (۴۷) هغوی د کونډو مالونه خوري او د ځان

نبودني دپاره اوږدې اوږدې دعاگانې کوي. د داسې خلکو سزا به د ټولو نه سخته وي.»

د يوې کونډې بڼځې نذرانه

(متي ۱۲: ۴۱ - ۴۴)

۲۱ عیسی شاوخوا وکتل او ویې لیدل چې شتمن خلک خپلې نذرانې د خدای د کور په خزانه کې اچوي، (۱) او همدارنگه هغه یوه غریبه کونډه ولیدله چې خپلې دوه روپۍ یې په هغې خزانه کې واچولې. (۲) عیسی وویل: «زه تاسو ته رښتیا وایم چې دې غریبې کونډې د نورو ټولو څخه زیاتې پیسې واچولې، (۳) ځکه چې هغوی ټولو هغه پیسې واچولې چې د هغوی د اړتیاوو څخه زیاتې وې، خو دې بڼځې د خپلې غریبۍ سره بیا هم هرڅه چې یې لرل واچول.»

د خدای د کور د وړاندېلو پېشگويي

(متي ۲۴: ۱ - ۲ او مرقوس ۱۳: ۱ - ۲)

۵ عینو شاگردانو د خدای د کور په هکله خبرې کولې او د هغو بڼکلو تیرو او نذرانو صفتونه یې کول چې د خدای کور ورباندې بڼکلی شوی ؤ. عیسی وویل: (۶) «دا شیان چې تاسو یې وینئ، داسې وخت به راشي چې په دې کې به یوه تیږه هم په بله تیږه پاتې نه شي او ټولې به راوړي.»

د اخري زمانې نښې

(متي ۲۴: ۳ - ۱۴ او مرقوس ۱۳: ۳ - ۱۳)

۷ هغوی پوښتنه وکړه: «ای استاذه! دا هرڅه به څه وخت پېښېږي او د دې پېښو د راتږدې کېدلو نښې به څه وي؟» (۸) عیسی وویل: «پام کوئ چې بې لارې نه شی. ځکه چې ډېر به زما په نوم

راشي او وايي به: 'زه مسيح يم' او 'هغه وخت رارسېدلی دی'. خو د هغوی پسې مه ځئ. (٩) کله چې د جنگونو او گډوډيو په هکله کوم څه اورئ، نو مه وپېرئ. ځکه چې لومړی به دا شيان خامخا پېښېږي، خو دا د دې معنی نه لري چې دا هرڅه به سمدلاسه پای ته ورسېږي.»

(١٠) بيا يې هغوی ته وويل: «يو قوم به د بل قوم سره جنگېږي، يوه پاچاهي به د بلې پاچاهۍ سره جنگېږي. (١١) سختې زلزلې به وشي، په ډېرو ځايونو کې به قحطي او وباگانې راشي او په اسمان کې به وپروونکې او لويې نښې رانېکاره شي. (١٢) خو له دې هرڅه نه مخکې به هغوی تاسو ونيسي او وبه مو ځوروي. تاسو به د محاکمې دپاره کنيسو ته وسپارل شئ او په زندانونو کې به واچول شئ او زما د نوم په خاطر به د محاکمې دپاره پاچاهانو او واليانو ته بوتلل شئ. (١٣) دا به ستاسو دپاره د شاهدۍ ورکولو يوه موقع وي. (١٤) په دې هکله ډېر فکر مه کوئ چې د خپلو ځانونو څخه به څنگه دفاع کوئ. (١٥) ځکه چې زه به تاسو ته د خبرو کولو حکمت درکړم چې ستاسو له دښمنانو څخه به هېڅوک ونه شي کولای ستاسو په وړاندې ودرېږي او يا مخالفت وکړي. (١٦) تر دې چې ستاسو مور او پلار، وروڼه، خپلوان او ملگري به ستاسو سره خيانت وکړي او ستاسو څخه به ځينې ووژل شي (١٧) او زما د نوم له امله به ټول خلک ستاسو څخه کرکه کوي. (١٨) خو ستاسو د سر يو وېښته به هم کم نه شي. (١٩) ټينگ ودرېږئ نو تلپاتې ژوندون به وگټئ.»

د اورشليم د وړانډلو پېشگويي

(متي ٢٤: ١٥ - ٢١ او مرقوس ١٣: ١٤ - ١٩)

(٢٠) خو کله چې تاسو ووينئ چې اورشليم د لښکرو له خوا کلانډ شوی دی، نو بيا پوه شئ چې د هغه د وړانډلو وخت رانژدې شوی دی. (٢١) نو په هغه وخت کې چې څوک په يهوديه کې وي هغه دې غرونو ته وتښتي. څوک چې په ښار کې وي، نو د ښار څخه دې ووځي او څوک چې د ښار څخه دباندې وي هغوی دې ښار ته نه ننوځي. (٢٢) ځکه چې دا به د سزا ورکولو وړځي وي،

ترخو هغه څه چې د خدای په کلام کې لیکل شوي دي پوره شي. (۲۳) افسوس دې وي د هغو  
بښځو په حال چې په هغو ورځو کې امیدوارې وي او په هغو میندو باندې چې خپلو ماشومانو ته  
شیدې ورکوي. ځکه چې د ځمکې په مخ به سخت مصیبت راشي او په دې خلکو به د خدای  
غضب نازل شي. (۲۴) هغوی به په تورو ووژل شي او ټولو هېوادونو ته به د اسیرانو په توګه بوتلل  
شي او اورشلیم به د غیریهودیانو له خوا تر پښو لاندې کېږي، ترڅو د غیریهودیانو دوران پای ته ونه  
رسیږي.

## د انسان د زوی راتګ

(متي ۲۴: ۲۹ - ۳۱ او مرقوس ۱۳: ۲۴ - ۲۷)

(۲۵) په لمر، سپوږمۍ او ستورو کې به نښې رابنکاره شي او قومونه به د ځمکې په مخ د دریاب د  
شور او څپو څخه تنګ او پرېشانه شي. (۲۶) خلک به د دې پېښې له وېرې او اندېښنې څخه چې  
په نړۍ کې رامنځته کېږي بې هوشه شي، ځکه چې اسماني موجودات به ولړزول شي. (۲۷) بیا به  
هغوی د انسان زوی وويني چې په ورېځو کې به د قدرت او زیات جلال سره راروان وي. (۲۸)  
کله چې دا شیان پیل شي نو تاسو نېغ ودرېږئ او زړور اوسئ، ځکه چې ستاسو خلاصون نژدې  
دی.»

## د انځر د ونې څخه عبرت اخیستل

(متي ۲۴: ۳۲ - ۳۵ او مرقوس ۱۳: ۲۸ - ۳۱)

(۲۹) بیا عیسی هغوی ته دا مثال راوړ: «د انځر ونې او نورو ونو ته وګورئ. (۳۰) کله چې هغه  
غوټې و سپړي، نو تاسو خپله وینئ او پوهېږئ چې اوږی رانژدې شوی دی. (۳۱) په همدې ډول  
کله چې د دې شیانو پېښېدل ووينئ، نو پوه شئ چې د خدای پاچاهي نژدې شوې ده. (۳۲) په یقین

سره زه تاسو ته دا وایم چې دا نسل به تر هغې پورې له منځه لاړ نه شي، ترڅو دا ټولې پېښې رامنځته شوې نه وي. (۳۳) ځمکه او اسمان به له منځه لاړ شي، خو زما خبرې به هېڅکله له منځه لاړې نه شي.

## بېداره اوسئ

(۳۴) پام کوی، خپل زړونه په مېلو، نشو او دنیاوي اندېښنو مه اخته کوی، هسې نه چې هغه ورځ به ناڅاپه په تاسو راشي، (۳۵) او لکه د دام په شان به د نړۍ ټول خلک چې په هرځای کې وي راگېر کړي. (۳۶) نو بېدار اوسئ او هر وخت دعا کوی، ترڅو دا توان پیدا کړئ چې د دې ټولو شيانو څخه چې ډېر زر به پېښ شي، وژغورل شی او د انسان د زوی په مخکې ودرېدلی شی.»

(۳۷) عیسی به د ورځې له خوا د خدای په کور کې تعلیم ورکاوه. ماښام به وتلو او شپه به یې د زیتون په غره کې تېروله (۳۸) او سهار وختي به ټول خلک د خدای کور ته ورتلل چې د هغه خبرې واوري.

## د عیسی د وژلو دسیسه

(متي ۲۶: ۱-۵ او مرقوس ۱۴: ۱-۲ او یوحنا ۱۱: ۴۵-۵۳)

۲۲ (۱) د فطیرې ډوډۍ اختر چې د فسحې په نامه مشهور ؤ، نژدې شو. (۲) مشرانو کاهنانو او د شریعت عالمانو هڅه کوله چې یوه لاره پیدا کړي چې عیسی ووژني، خو له خلکو څخه وپرېدل.

يهودا اسخريوتي دې ته راضي كيږي چې د عيسى سره خيانت وكړي

(متي ۲۶: ۱۴ - ۱۶ او مرقوس ۱۴: ۱۰ - ۱۱)

۳) بيا شيطان د يهودا اسخريوتي په زړه كې چې د هغو دولسو شاگردانو څخه ؤ، ننوت. ۴)  
يهودا لار او د مشرانو كاهنانو او د خداى د كور د ساتونكو د آمرانو سره يې په دې هكله خبرې  
وكړې چې څنگه عيسى هغوى ته په لاس وركړي. ۵) هغوى ډېر خوشحاله شول او د هغه سره  
يې د پيسو وعده وكړه. ۶) نو يهودا ورسره ومنله او د يوې بڼې موقع په لټه كې شو چې كله د  
عيسى سره نور خلك نه وي هغوى ته يې په لاس وركړي.

د فسحي د اختر تياري

(متي ۲۶: ۱۷ - ۲۵ او مرقوس ۱۴: ۱۲ - ۲۱)

۷) بيا د فطيرې ډوډى د اختر ورځ چې په هغه كې بايد د فسحي وري قرباني كېده، راوړسېدله.  
۸) نو عيسى پطروس او يوحنا ولېږل او ورته ويې ويل: «لار شى او زمونږ دپاره د فسحي ډوډى  
تياره كړئ چې ويې خورو.» ۹) هغوى ورڅخه پوښتنه وكړه: «په كوم ځاى كې غواړئ چې تياره  
يې كړو؟» ۱۰) هغه ځواب وركړ: «واورئ، څنگه چې بڼار ته ننوځئ نو يو سړى به ستاسو سره  
مخامخ شي چې د اوبو منگى به وړي. هغه چې كوم كور ته ننوځي، تاسو هم وريسې لار شى.» ۱۱)  
او د كور خاوند ته ووايي: «استاذ وايي د مېلمنو كوټه چېرته ده چې زه په كې د خپلو شاگردانو سره  
د فسحي ډوډى وخورم؟» ۱۲) هغه به تاسو ته پاس په بالاخانه كې يوه لويه فرش شوې كوټه  
دروښايي، نو هلته ډوډى تياره كړئ.» ۱۳) هغوى لارل او ټول شيان يې لكه څنگه چې عيسى  
ورته ويلي وو په هماغه ډول وليدل او د فسحي ډوډى يې تياره كړه.

## د خښتن غوره ماښامی

(متی: ۲۶ - ۳۰ او مرقوس ۱۴: ۲۲ - ۲۶ او لومړی قرنټیان ۱۱: ۲۳ - ۲۵)

۱۴ کله چې هغه ساعت راوړسېد، عیسی د خپلو رسولانو سره دسترخوان ته کښېناست. ۱۵

هغوی ته یې وویل: «زړه مې ډېر غوښتل چې د کړاوونو د زغملو څخه مخکې ستاسو سره د فسحې ډوډۍ وخورم. ۱۶ ځکه زه تاسو ته وایم چې ترڅو پورې د فسحې د قربانۍ مقصد د خدای په پاچاهۍ کې پوره نه شي، تر هغې پورې به نور دا ډوډۍ نه خورم.» ۱۷ بیا عیسی پیاله راواخیستله، شکر یې وویست او ویې ویل: «دا واخلي او په خپل منځ کې یې ووېشئ.» ۱۸ ځکه زه تاسو ته وایم چې له دې وروسته به تر هغې پورې د انگورو شربت ونه څښم، ترڅو د خدای پاچاهي رانه شي.» ۱۹ بیا هغه یوه ډوډۍ راواخیستله، شکر یې پرې وویست، هغه یې ماته کړه او هغوی ته یې ورکړه او ویې ویل: «دا زما بدن دی چې ستاسو دپاره ورکول کېږي. زما په یاد همداسې کوئ.» ۲۰ په همدې ډول د ماښام ډوډۍ څخه وروسته یې پیاله راواخیستله او ویې ویل: «دا پیاله د خدای او انسانانو ترمنځ نوی لوظ دی چې زما د وینې په وسیله جوړېږي چې ستاسو دپاره تویېږي.» ۲۱ خو گورۍ، هغه څوک چې زما سره به خیانت کوي هغه دلته زما سره په دسترخوان ناست دی. ۲۲ لکه څنګه چې د خدای له خوا مقرر وه چې د انسان زوی باید مړ شي، خو افسوس د هغه چا په حال چې د هغه سره خیانت کوي.» ۲۳ بیا هغوی په خپلو کې یو د بل څخه پوښتنې پیل کړې چې په دوی کې به څوک دا کار کوي.

## د لویۍ په هکله بحث

۲۴ بیا د هغوی ترمنځ ناندري پیل شوې چې په دوی کې به څوک د ټولو څخه لوی وگڼل شي.

۲۵ عیسی هغوی ته وویل: «د غیریهودیانو پاچاهان په خپلو خلکو باداري کوي او واکمنان د خلکو خیرخواه گڼل کېږي.» ۲۶ خو تاسو داسې مه اوسئ، بلکې په تاسو کې دې تر ټولو لوی خپل

ځان کوچنی وگڼي او مشر دې د خدمتگار په شان وي. (۲۷) خلک څه فکر کوي چې په دوی دواړو کې کوم یو لوی دی، هغه څوک چې ډوډی ته ناست دی او یا هغه څوک چې خدمت کوي؟ په یقین سره هغه څوک چې ډوډی ته ناست دی. خو زه ستاسو په منځ کې د یو خدمتگار په شان یم.

(۲۸) خو تاسو زما د ازماينتونو په وخت کې زما سره ولاړ وئ. (۲۹) لکه څنگه چې زما پلار ماته د پاچاهۍ حق راکړی دی، زه هم تاسو ته دا حق درکوم. (۳۰) تاسو به زما په پاچاهۍ کې زما په دسترخوان خورئ او څښئ او په تختونو باندې به کښېنئ او د اسراييلو په دولسو قبيلو باندې به حکومت کوئ.»

د پطروس د انکار په هکله د عیسی پېشکويي

(متي ۲۶: ۳۱-۳۵ او مرقوس ۱۴: ۲۷-۳۱ او یوحنا ۱۳: ۳۶-۳۸)

(۳۱) عیسی وویل: «ای شمعون، ای شمعونه! واوړه، شیطان وغوښتل چې تاسو ټول وازمایي، ښه او بد سره بېل کړي لکه څنگه چې دهقان د غنمو څخه بوس جدا کوي. (۳۲) خو شمعونه! ما ستا دپاره دعا کړې ده چې ایمان دې له منځه لاړ نه شي. کله چې دې توبه وویستله او بېرته ماته راوگرځېدلې، نو خپل ورونه دې قوي کړه.» (۳۳) پطروس ځواب ورکړ: «ای استاذه! زه ستا سره زندان او مرگ ته هم تیار یم.» (۳۴) عیسی وویل: «ای پطروسه! زه تاته وایم چې نن شپه به د چرگ د اذان څخه مخکې درې ځلې ووايي چې ته ما نه پېژني.»

د پیسو کڅوړه، خورجین او توره

(۳۵) عیسی د هغوی څخه یوښتنه وکړه: «کله چې ما تاسو بې د پیسو له کڅوړې، بې خورجینې او

بې له خپليو ولېرلي، ايا په هغه وخت کې تاسو سره د کوم شي کمی و؟» هغوی ځواب ورکړ: «نه.»  
٣٦ عیسی وویل: «خو اوس هرڅوک چې د پیسو کڅوړه لري هغه دې د ځان سره واخلي او همدارنگه خپله خورجین هم. او د هر چا سره چې توره نه وي، نو خپله چپنه دې خرڅه کړي او یوه توره دې واخلي. ٣٧ ځکه زه تاسو ته وایم چې د پیغمبرانو دا لیکنه باید پوره شي چې وایي:

‘هغه به په جنايتکارانو کې وشمېرل شي’

ځکه هرڅه چې زما په هکله لیکل شوي دي هغه به رښتیا شي.» ٣٨ شاگردانو وویل: «گوره استاذه! زمونږ سره دلته دوه توري دي.» عیسی ځواب ورکړ: «دا بس دي.»

عیسی د زیتون په غره کې دعا کوي  
(متي ٢٦: ٣٦ - ٤٦ او مرقوس ١٤: ٣٢ - ٤٢)

٣٩ عیسی دباندي ووت او د خپل عادت له مخې د زیتون غره ته روان شو او شاگردان یې هم ورپسې لاړل. ٤٠ کله چې هغه ځای ته ورسېده، نو هغوی ته یې وویل: «دعا وکړئ چې په ازماينست کې ونه لوېږئ.» ٤١ بیا عیسی د هغوی څخه یو څو گامه لېرې لاړ، په گوندو شو او دعا یې وکړه. ٤٢ هغه وویل: «ای پلاره! که چېرې ستا رضا وي، نو دا پیاله زما څخه لېرې کړه. خو زما رضا نه بلکې ستا رضا دې پوره شي.» ٤٣ بیا د اسمان څخه یوه فرښته هغه ته رانښکاره شوه او هغه ته یې قوت ورکړ. ٤٤ عیسی په ډېر سخت حالت کې ؤ او په ډېر جوش سره یې دعا وکړه او خولې یې د وینو د څاڅکو په شان په ځمکه باندې څڅېدلې. ٤٥ کله چې عیسی د دعا څخه راپاڅېده، نو شاگردانو ته راغی او ویې لیدل چې هغوی له غمه ستومانه او ویده شوي وو. ٤٦ هغوی ته یې وویل: «تاسو ولې ویده یئ؟ پاڅېږئ او دعا وکړئ چې په ازماينست کې ونه لوېږئ.»

## د عیسی سره خیانت کول او نیول

(متی: ۲۶: ۴۷ - ۵۶ او مرقوس ۱۴: ۴۳ - ۵۰ او یوحنا ۱۸: ۳ - ۱۱)

٤٧ عیسی لا خبرې کولې چې یوه ډله راغله او یهودا چې د هغو دولسو شاگردانو څخه ؤ، د هغوی څخه مخکې روان ؤ. هغه عیسی ته ورنژدې شو چې ښکل یې کړي. ٤٨ خو عیسی وویل: «ای یهودا! ایا په ښکلولو سره د انسان زوی دښمنانو ته په لاس ورکوي؟» ٤٩ کله چې د عیسی شاگردانو ولیدل چې څه کیږي، نو ویې ویل: «استاذه! ایا په تورو یې ووهو؟» ٥٠ د هغوی څخه یو تن د لوی کاهن په نوکر گوزار وکړ او د هغه ښي غوږ یې پرې کړ. ٥١ خو عیسی وویل: «بس یې دی.» عیسی د هغه سړي په غوږ باندې خپل لاس کېښود او هغه یې روغ کړ. ٥٢ بیا عیسی مشرانو کاهنانو، د خدای د کور د ساتونکو آمرانو او نورو قومي مشرانو ته چې د هغه د نیولو دپاره راغلي وو، وویل: «ایا زه کوم دپاره مار یم چې د تورو او کوتکونو سره زما د نیولو دپاره راغلي یی؟» ٥٣ زه هره ورځ ستاسو سره د خدای په کور کې وم او تاسو زما د نیولو هڅه ونه کړه. خو دا وخت چې تیاره خپره ده نو ستاسو وخت دی.»

## پطروس له عیسی څخه انکار کوي

(متی: ۲۶: ۵۷ - ۵۸، ۶۹ - ۷۵ او مرقوس ۱۴: ۵۳ - ۵۴، ۶۶ - ۷۲ او یوحنا ۱۸: ۱۲ - ۱۸، ۲۵ - ۲۷)

٥٤ هغوی عیسی ونيوه او د لوی کاهن کور ته یې بوتله او پطروس له لېرې ورپسې روان ؤ. ٥٥ هغوی د حوډلی په منځ کې اور بل کړ او گردچاپېره ورڅخه کښېناستل او پطروس هم د هغوی سره کښېناست. ٥٦ په داسې حال کې چې هغه د اور رڼا ته ناست ؤ یوې وینځې هغه ولید، نو په ځیر یې ورته وکتل او ویې ویل: «دا سړی هم د عیسی سره ؤ.» ٥٧ خو پطروس منکر شو او ویې ویل: «ای ښځې! زه هغه نه پېژنم.» ٥٨ لږ وروسته یو بل سړي هم هغه ته وکتل او ویې ویل: «ته هم د هغو له ډلې څخه یې.» خو پطروس وویل: «ای وروره! زه نه یم.» ٥٩ شاوخوا یو ساعت

وروسته یو بل سړي تایید کړه او ویې ویل: «په دې کې هېڅ شک نشته چې دا سړی هم د عیسی سره ؤ، ځکه چې هغه هم جلیلی دی.» (٦٠) خو پطروس ځواب ورکړ: «ای وروره! زه نه پوهېږم چې ته څه وایې.» هغه لا خبرې کولې چې سمدلاسه چرگ اذان وکړ. (٦١) عیسی مخ راواړاوه او پطروس ته یې وکتل او پطروس ته د عیسی خبرې ور په یاد شوې چې هغه ته یې ویلي وو: «نن شپه به د چرگ د اذان څخه مخکې درې ځلې ووايې چې ته ما نه پېژنې.» (٦٢) پطروس دباندي ووت او په چیغو چیغو یې وژړل.

## د عیسی سپکاوی او وهل

(متی ٢٦: ٦٧ - ٦٨ او مرقوس ١٤: ٦٥)

(٦٣) کومو خلکو چې د عیسی ساتنه کوله په هغه باندي ملنډې ووهلې او ویې واهه. (٦٤) د هغه سترگې یې وتړلې او پوښتنه یې ترې وکړه: «اوس له غیبو ووايه چې ته چا ووهلې؟» (٦٥) او نورې ډېرې سپکې خبرې یې هم ورته وکړې.

## عیسی د مذهبي شورا په مخکې

(متی ٢٦: ٥٩ - ٦٦ او مرقوس ١٤: ٥٥ - ٦٤ او یوحنا ١٨: ١٩ - ٢٤)

(٦٦) کله چې ورځ شوه نو قومي مشران، د کاهنانو مشران او د شریعت عالمان سره راټول شول او عیسی یې خپلې شورا ته راوست. (٦٧) هغوی وویل: «مونږ ته ووايه چې ته مسیح یې؟» هغه ځواب ورکړ: «که زه تاسو ته ووايم نو په ما به باور ونه کړئ» (٦٨) او که زه درڅخه پوښتنه وکړم، نو تاسو به ځواب رانه کړئ. (٦٩) خو له دې وروسته به د انسان زوی د مطلق قادر خدای بني لاس ته ناست وي.» (٧٠) هغوی ټولو وویل: «نو بیا ته د خدای زوی یې؟» عیسی ځواب ورکړ: «تاسو خپله وایې چې زه یم.» (٧١) هغوی وویل: «نور مونږ شاهدانو ته اړتیا نه لرو. مونږ هرڅه د

هغه د خپلې خولې څخه واورېدل.»

عیسی د پیلاتوس په حضور کې

(متی ۲۷: ۱-۲، ۱۱-۱۴ او مرقوس ۱۵: ۱-۵ او یوحنا ۱۸: ۲۸-۳۸)

۲۳ (۱) بیا د شورا ټول غړي پاڅېدل او عیسی یې پیلاتوس ته بوتله (۲) او په هغه باندې یې په تور لگولو پیل وکړ او ویې ویل: «مونږ ولیدل چې دې سړي زمونږ قوم بې لارې کاوه او خلک یې امپراتور ته د مالېې ورکولو څخه منع کول او دعوه کوي چې هغه خپله مسیح یعنې پاچا دی.» (۳) پیلاتوس د هغه څخه پوښتنه وکړه: «ایا ته د یهودیانو پاچا یې؟» عیسی ځواب ورکړ: «ته په خپله وایې.» (۴) بیا پیلاتوس مشرانو کاهنانو او حاضر و خلکو ته وویل: «زه په دې سړي کې هېڅ ډول جرم نه وینم.» (۵) خو هغوی ډېر ټینګار کاوه او ویل یې: «هغه په ټوله یهودیه کې په تعلیم ورکولو سره خلک راپاروي. هغه د جلیل څخه پیل وکړ او تر دې ځایه راورسېد.»

عیسی هیروډیس ته لېږل کیږي

(۶) کله چې پیلاتوس دا واورېدل نو پوښتنه یې وکړه: «ایا دا سړی جلیلی دی؟» (۷) کله چې هغه خبر شو چې عیسی د هغې سیمې څخه دی چې د هیروډیس تر واکمنۍ لاندې ده، نو هغه یې هیروډیس ته چې په هغه وخت کې په اورشلیم کې ؤ، ولېږه. (۸) کله چې هیروډیس عیسی ولید نو ډېر خوشحاله شو، ځکه چې د هغه په هکله یې ډېر څه اورېدلي وو او له ډېرې مودې راهیسې یې غوښتل چې عیسی وويني. هغه په دې تمه ؤ چې د هغه څخه کومه معجزه وويني. (۹) نو هیروډیس د عیسی څخه ډېرې پوښتنې وکړې، خو عیسی هېڅ ځواب ورنه کړ. (۱۰) مشران کاهنان او د شریعت عالمان ولاړ وو او په عیسی یې سخت توروته ولگول. (۱۱) هیروډیس او د هغه عسکرو په عیسی باندې ملنډې ووهلې او د هغه سپکاوی یې وکړ، بیا یې د پاچاهۍ چینه ورته

ورواغوستله او بېرته يې پيلاتوس ته ورولېږه. (۱۲) په هماغه ورځ هيروديس او پيلاتوس يو د بل سره ملگري شول، ځکه چې له دې څخه مخکې د هغو دواړو ترمنځ دښمني وه.

عيسى ته د مرگ سزا ورکول کيږي

(متي ۲۷: ۱۵ - ۲۶ او مرقوس ۱۵: ۶ - ۱۵ او يوحنا ۱۸: ۳۹ - ۱۹: ۱۶)

(۱۳) بيا پيلاتوس مشران کاهنان، د قوم مشران او خلک راوغوښتل (۱۴) او هغوی ته يې وويل: «تاسو دا سپری ماته راوستلی دی او وايی چې هغه خلک بې لارې کوي. خو اوس ما ستاسو په مخکې د هغه څخه پوښتنې وکړې او په هغه کې مې هغه جرم ونه موندله چې تاسو پرې تور لگولی دی. (۱۵) او نه هم هيروديس په هغه کې کومه گناه وليدله، نو ځکه يې بېرته مونږ ته راولېږه. ښکاره ده چې هغه داسې کوم کار نه دی کړی چې د مرگ لايق وي. (۱۶) نو زه به هغه د يو څو دورو وهلو وروسته پرېږدم چې لار شي.» [ (۱۷) ځکه په هغه وخت کې د رواج له مخې هغه مجبور ؤ چې په هر اختر کې هغوی ته يو بندي ازاد کړي. ]

(۱۸) خو ټولو خلکو په يو اواز چيغې کړې: «دا سپری ووژنه! باراباس مونږ ته ازاد کړه.» (۱۹) باراباس يو سپری ؤ چې په ښار کې د بغاوت او قتل په تور زندان ته اچول شوی ؤ. (۲۰) پيلاتوس چې غوښتل يې عيسى خلاص کړي يوځل بيا هغوی ته خبرې وکړې. (۲۱) خو هغوی چيغې وهلې: «په صليب باندې يې ځوړند کړه، په صليب باندې يې ځوړند کړه.» (۲۲) پيلاتوس د درېم ځل دپاره هغوی ته وويل: «ولې؟ څه جرم يې کړی دی؟ ما په هغه کې داسې کوم جرم ونه موندله چې د مرگ لايق وگڼل شي. نو زه به هغه د يو څو دورو وهلو وروسته پرېږدم چې لار شي.» (۲۳) خو هغوی ټينگار کاوه او په لوړ اواز سره يې چيغې وهلې چې هغه بايد په صليب وځړول شي. خلکو دومره چيغې ووهلې چې په پای کې د هغوی چيغې بريالۍ شوې. (۲۴) نو پيلاتوس د هغوی د غوښتنې سره سم پرېکړه وکړه (۲۵) او باراباس يې چې د بغاوت او قتل له امله زنداني شوی ؤ، د

زندانه څخه خلاص کړ او عیسی یې هغوی ته په لاس ورکړ چې هرڅه وغواړي ورسره ویې کړي.

## عیسی په صلیب باندې مېنځ کېږي

(متی ۲۷: ۳۲-۴۴ او مرقوس ۱۵: ۲۱-۳۲ او یوحنا ۱۹: ۱۷-۲۷)

۲۶) کله چې عسکرو هغه په صلیب باندې د ځورندولو دپاره بیولو، نو هغوی د شمعون په نامه یو سړی چې د قیروان څخه ؤ او د اطراف څخه ښار ته راروان ؤ، راوښووه. هغه یې مجبور کړ چې صلیب په اوږه کړي او د عیسی پسې یې یوسي. ۲۷) گڼ شمېر خلک په عیسی پسې روان وو چې په هغو کې ښځې هم وې چې ځانونه یې وهل او د هغه دپاره یې ژړا انګولا کوله. ۲۸) عیسی هغوی ته منځ راواړاوه او ورته ویې ویل: «ای د اورشلیم ښځو! زما دپاره مه ژاړئ، خو د خپلو ځانونو او خپلو اولادونو دپاره وژاړئ. ۲۹) ځکه چې داسې ورځې راتلونکې دي چې خلک به وایي چې هغه ښځې بختورې دي چې شنډې دي او هېڅکله یې ماشومان نه دي زېږولي او هېڅکله یې تی نه دی ورکړی. ۳۰) په هغه وخت کې به خلک غرونو ته وایي چې په مونږ باندې راولوېږئ او غونډیو ته به وایي چې مونږ پټ کړئ. ۳۱) ځکه که چېرې هغوی د شنې ونې سره داسې کار کوي نو د وچې ونې سره به څه کېږي؟»

۳۲) دوه نور مجرمان یې هم د عیسی سره روان کړي وو چې د هغه سره یوځای اعدام شي. ۳۳) کله چې هغوی هغه ځای ته چې د سر د کوپړۍ په نوم یادېده ورسېدل، نو عسکرو عیسی هلته په صلیب باندې مېنځ کړ او هغه دوه مجرمان یې هم ورسره په صلیب وځړول، یو یې د هغه ښي لاس ته او بل یې د هغه چپ لاس ته. ۳۴) عیسی وویل: «ای پلاره! دوی وبخښه، ځکه دوی نه پوهیږي چې څه کوي.» عسکرو د عیسی په کالیو باندې پچه واچوله او په خپل منځ کې یې سره ووېشل. ۳۵) خلک د سیل دپاره هلته ولاړ وو او د یهودیانو مشرانو په هغه باندې ملنډې وهلې او ویل یې: «هغه نور خلک ژغورل، که چېرې هغه په رښتیا سره د خدای غوره شوی مسیح وي، نو

اوس دې خپل ځان وژغوري.» (۲۶) عسکرو هم په هغه باندې ملنډې ووهلې او هغوی د عیسی خواته ورنژدې شول او عادي شراب یې ورته ورکړل (۲۷) او ورته ویې ویل: «که چېرې ته د یهودیانو پاچا یې، نو خپل ځان دې وژغوره.» (۲۸) د هغه د سر د پاسه یوه تخته لگول شوې وه چې ورباندې لیکل شوي وو: «دا د یهودیانو پاچا دی.»

(۳۹) یو له هغو مجرمانو څخه چې هلته ځړول شوی ؤ عیسی ته پښور ورکړ او ویې ویل: «ایا ته مسیح نه یې؟ نو بیا خپل ځان او مونږ وژغوره.» (۴۰) خو هغه بل مجرم هغه ورتلو او ورته ویې ویل: «ایا ته له خدایه نه وېرېږي؟ ځکه چې په تا باندې هم د هغه په شان د مرگ حکم شوی دی. (۴۱) زمونږ سره انصاف شوی دی، ځکه چې مونږ ته د خپلو عملونو سزا راکول کېږي. خو دې سړي کوم غلط کار نه دی کړی.» (۴۲) بیا هغه وویل: «ای عیسی! کله چې خپلې پاچاهۍ ته ورسېدې، نو ما هم در په یاد کړه.» (۴۳) عیسی هغه ته وویل: «په یقین سره زه تاته وایم چې ته به نن زما سره په جنت فردوس کې اوسې.»

د عیسی مړینه

(متي ۲۷: ۴۵ - ۵۶ او مرقوس ۱۵: ۳۳ - ۴۱ او یوحنا ۱۹: ۲۸ - ۳۰)

(۴۴) - (۴۵) د غرمې شاوخوا دولس بجې وې چې لمر ورک شو او د ماسپینین تر درې بجو پورې په ټوله سیمه کې تیاره خپره شوه او د خدای د کور پرده په منځ کې دوه ټوټې شوه. (۴۶) عیسی په لوړ اواز چیغه ووهله او ویې ویل: «ای پلاره! زه خپل روح تاته سپارم.» دا یې وویل او ساه یې ورکړه. (۴۷) کله چې رومي منصبدار دا هرڅه ولیدل، نو د خدای ثنا یې وویل او ویې ویل: «بې له شکه چې دا سړی بې گناه ؤ.» (۴۸) هغه خلک چې دې نندارې ته راټول شوي وو، کله یې چې دا پېښه ولیدله، نو له غمه یې خپل ځانونه وهل او بېرته خپلو کورونو ته لاړل. (۴۹) د عیسی ټول اشنايان او هغه بښخي چې د جلیل څخه هغه پسې راغلې وې په لېرې فاصله کې ولاړې وې او دا

هرڅه يې ليدل.

## د عیسی بنځېدل

(متي ۲۷: ۵۷ - ۶۱ او مرقوس ۱۵: ۴۲ - ۴۷ او یوحنا ۱۹: ۳۸ - ۴۲)

٥٠ هلته د یوسف په نوم یو سړی ؤ چې په یهودیه کې د رامه د ښار څخه ؤ او د یهودیانو د شورا غړی ؤ. هغه یو ښک او رښتینی سړی ؤ. ٥١ خو د هغوی د دې پرېکړې او دې کار سره جوړ نه ؤ او د خدای د پاچاهۍ په انتظار ؤ. ٥٢ هغه پیلاتوس ته ورغی او د عیسی مړی یې ترې وغوښت. ٥٣ بیا هغه د صلیب څخه مړی رانښکته کړ او د کتان په کفن کې یې تاو کړ او په تیره کې کیندل شوي قبر کې یې کېښود چې د دې نه مخکې په کې څوک نه ؤ ښخ شوی. ٥٤ دا د جمعي ورځ وه، یعنې سبت ته د تیاري نیولو ورځ وه او د سبت ورځ پیل کېدله.

٥٥ کومې ښځې چې د جلیل څخه د عیسی سره راغلې وې یوسف پسې روانې وې. هغوی قبر ولید چې د عیسی مړی په کې څنګه ایښودل شوی ؤ. ٥٦ بیا هغوی بېرته د اورشلیم ښار ته لاړې او د مړي دپاره یې خوشبویه مسالې او عطر تیار کړل او د شریعت د حکم له مخې یې د سبت په ورځ ارام وکړ.

## د عیسی بیا راژوندي کېدل

(متي ۲۸: ۱ - ۱۰ او مرقوس ۱۶: ۱ - ۸ او یوحنا ۲۰: ۱ - ۱۰)

٢٤ ١ د یکشنبې په ورځ سهار وختي ښځو هغه تیار کړي خوشبویه تپل د ځان سره واخیستل او قبر ته لاړې. ٢ هغوی ولیدل چې تیره د قبر د خولې نه رغړول شوې وه. ٣ کله چې دننه ورغلې، نو د عیسی مسیح مړی یې هلته پیدا نه کړ. ٤ هغوی لا حیرانې ولاړې وې

چې ناخاپه دوه سړي چې ځلېدونکي کالي يې اغوستي وو د هغوی په خوا کې ودرېدل. (۵)

بښې ووېرېدلې او هغوی خپل سرونه بښکته ونيول، نو هغو سړيو ورته وويل: «تاسو ولې ژوندي په مړو کې لټوئ؟» (۶) هغه دلته نشته، هغه راژوندي شوی دی. څه چې هغه درته په جليل کې ويلي وو، هغه در په ياد کړئ، (۷) چې د انسان زوی بايد گناهکارانو ته په لاس ورکړل شي، په صليب به وځړول شي او په درېمه ورځ به بيا راژوندي شي.» (۸) بيا هغو بښځو ته د عیسی خبرې ور په ياد شوې. (۹) کله چې هغوی بېرته د قبر څخه راغلي نو يوولس رسولان او نور ټول يې د دې پېښې څخه خبر کړل. (۱۰) دا بښځې مريم مجدليه، یونا او د يعقوب مور مريم وې او نورو بښځو هم چې د هغوی سره وې، رسولانو ته دا خبرې وکړې. (۱۱) خو د هغوی خبرې رسولانو ته بې معنی بڼکاره شوې او په هغوی يې باور ونه کړ. (۱۲) خو پطروس پاڅېده او د قبر خواته يې منډه کړه. کله چې ورټیټ شو او دننه يې وکتل، نو له کفن پرته يې نور هېڅ هم ونه ليدل. نو په دې شوې پېښې حيران شو او خپل کور ته لاړ.

## د عماوس په لاره کې د عیسی ليدل

(مرقوس ۱۶: ۱۲ - ۱۳)

(۱۳) په هماغه ورځ د عیسی د پیروانو څخه دوه تنه د عماوس په نوم يو کلي ته چې د اورشلیم څخه يوولس کيلومتره لېرې دی روان وو. (۱۴) هغوی له يو بل سره د دې ټولو پېښو په هکله خبرې کولې. (۱۵) هغوی لا يو د بل سره خبرې او بحث کاوه چې خپله عیسی راغی او د هغوی سره يوځای شو. (۱۶) دوی عیسی وليد، خو د هغوی سترگې داسې شوې لکه چې وټرل شي او هغه يې ونه پېژانده. (۱۷) عیسی هغوی ته وويل: «تاسو په لاره کې د څه شي په هکله يو د بل سره بحث کاوه؟» هغوی ودرېدل او غمجن بڼکاره کېدل. (۱۸) په دوی کې يو تن چې کليوپاس نومېده د هغه څخه پوښتنه وکړه: «ايا ته په اورشلیم کې يوازېنی مسافر يې چې له دې څخه خبر نه يې چې په تېرو څو ورځو کې هلته څه پېښ شوي دي؟» (۱۹) عیسی پوښتنه وکړه: «څه شوي دي؟»

هغوی ځواب ورکړ: «هغه څه چې د عیسی ناصري سره وشول. هغه د خدای او ټولو خلکو په نظر کې په وینا او عمل دواړو کې یو زورور پیغمبر ؤ. (۲۰) خو زمونږ مشرانو کاهنانو او واکمنانو هغه پیلاتوس ته وسپاره چې د مرگ سزا ورته ورکړل شي او هغه یې په صلیب ځوړند کړ. (۲۱) مونږ هیله درلوده چې همدا سړی به اسرايیلو ته خلاصون ورکوي. خو نن درېمه ورځ ده چې دا کار شوی دی. (۲۲) برسېره پر دې، زمونږ د ډلې څو بڼځو مونږ حیران کړو. هغوی نن سهار وختي د هغه قبر ته تللي وې، (۲۳) خو د هغه مړی یې پیدا نه کړ. هغوی بېرته راغلي او ویل یې چې په رویا کې یې فرښتې ولیدلې چې دوی ته یې وویل چې هغه ژوندی دی. (۲۴) بیا زمونږ یو څو کسان قبر ته لاړل او څه چې هغو بڼځو ویلي وو هغه یې ولیدل، خو عیسی یې ونه لیده.»

(۲۵) عیسی هغوی ته وویل: «تاسو څومره ناپوهه یئ او د پیغمبرانو د ویناوو په منلو کې زړه نا زړه یئ. (۲۶) ایا دا ضروري نه وه چې مسیح دا کړاونه وويني او بیا دې خپل جلال ته ورسېږي؟» (۲۷) بیا عیسی د موسی د تورات څخه نیولې د ټولو پیغمبرانو تر لیکنو پورې چې د خدای په کلام کې خپله د هغه په هکله لیکل شوي وو، هغوی ته بیان کړل.

(۲۸) کله چې دوی هغه کلي ته ورنژدې شول چې ورته روان وو، نو عیسی داسې وکړل چې گوندې هغه نور هم مخکې ځي. (۲۹) خو هغوی ټینگار وکړ او ویې ویل: «زمونږ سره پاتې شه، ځکه چې ورځ په تېرېدو ده او ماښام نژدې دی.» نو عیسی کور ته ننوت چې د هغوی سره پاتې شي. (۳۰) کله چې عیسی د هغوی سره دسترخوان ته کښېناست نو ډوډی یې راواخیستله، شکر یې پرې وویست، ماته یې کړه او هغوی ته یې ورکړه. (۳۱) ناڅاپه د هغوی سترگې وغړېدلې او عیسی یې وپېژانده، خو هغه د هغوی د نظر څخه پناه شو. (۳۲) هغوی یو بل ته وویل: «کله چې په لاره کې هغه زمونږ سره خبرې کولې او د خدای کلام یې راته بیانولو، ایا زمونږ زړونه په جوش راغلل؟»

(۳۳) هغوی سمدلاسه راپاڅېدل او بېرته اورشلیم ته لاړل. هلته یې ولیدل چې یوولس رسولان او

نور خلک سره راټول شوي وو (٣٤) او ويل يې چې عیسی په رښتیا راژوندی شوی او شمعون ته ښکاره شوی دی. (٣٥) نو په لاره کې چې څه شوي وو هغو دواړو شاگردانو هغوی ته بیان کړل او ورته وېې ويل چې څنگه يې عیسی د ډوډۍ ماتولو په وخت کې وپېژانده.

## عیسی خپلو شاگردانو ته ځان ښکاره کوي

(مرقوس ١٦: ١٤ - ١٨ او یوحنا ٢٠: ١٩ - ٢٣ او د رسولانو عملونه ١: ٦ - ٨)

(٣٦) هغوی لا د دې پېښو په هکله خبرې کولې چې ناڅاپه عیسی د هغوی په منع کې ودرېده او هغوی ته يې وویل: «په تاسو دې سلامتي وي.» (٣٧) هغوی ټکان وخور او سخت ووېرېدل، ځکه گومان يې کاوه چې د مړي ارواح وينې. (٣٨) خو عیسی هغوی ته وویل: «ولې دومره وارخطا یې؟ ستاسو په زړونو کې ولې داسې شکونه پیدا کېږي؟» (٣٩) زما لاسونو او پښو ته وگورئ او وگورئ چې دا زه خپله يم. په ما لاس کېږدئ نو بیا به پوه شئ، ځکه چې ارواح غوښه او هډوکي نه لري او لکه څنگه چې تاسو يې وینئ، زه يې لرم.» (٤٠) کله چې هغه دا وویل نو خپل لاسونه او پښې يې هغوی ته وښودل. (٤١) هغوی د ډېرې خوشحالی او حیرانتیا له امله نه شو کولای چې بیا هم په دې باور وکړي، نو عیسی د هغوی څخه پوښتنه وکړه: «ایا ستاسو سره دلته د خوړلو دپاره څه شته؟» (٤٢) هغوی ورته یوه ټوټه کباب شوی ماهي ورکړ، (٤٣) نو هغه يې واخیست او د هغوی په مخکې يې وخور.

(٤٤) بیا عیسی هغوی ته وویل: «دا زما هغه خبرې دي چې کله زه ستاسو سره وم او تاسو ته به مې ويل چې هغه څه چې د موسی په تورات، د پیغمبرانو په لیکنو او د زبور په کتاب کې زما په هکله لیکل شوي دي، باید رښتیا شي.» (٤٥) بیا يې د هغوی ذهنونه روښانه کړل، ترڅو د خدای په کلام پوه شي (٤٦) او هغوی ته يې وویل: «همدارنگه لیکل شوي دي چې مسیح باید کړاونه وويني او مړ شي او په درېمه ورځ به بیا راژوندی شي، (٤٧) او د هغه په نوم به ټولو قومونو ته دا

پیغام ورسول شي چې توبه وباسي او خدای به یې گناهونه وبخښي او پیل به یې له اورشلیم څخه وي. (٤٨) تاسو د دې ټولو شیانو شاهدان یئ. (٤٩) او گورئ، هغه څه چې زما پلار یې وعده کړې ده، درلېرم. خو باید تر هغې پورې په دې ښار کې پاتې شی، ترڅو په تاسو باندې اسماني قوت نازل شي.»

## اسمان ته د عیسی ختل

(مرقوس ١٦: ١٩ - ٢٠ او د رسولانو عملونه ١: ٩ - ١١)

(٥٠) بیا عیسی هغوی د ښار څخه دباندي تر بیت عنیا پورې بوتلل، خپل لاسونه یې پورته کړل او هغوی ته یې برکت ورکړ (٥١) او په داسې حال کې چې هغوی ته یې برکت ورکاوه د هغوی څخه جدا شو او اسمان ته پورته یووړل شو. (٥٢) هغوی ورته سجده وکړه او په ډېرې خوشحالی سره بېرته اورشلیم ته راستانه شول. (٥٣) هغوی خپل ټول وخت د خدای په کور کې خدای ته په ثنا ویلو تېر کړ.

تاسو پوښتنې لرئ؟ +1 807.700.6699

afghanbibles.org © د ختیځ افغانستان ٢٠٢١

Copyrighted material not for reprint/publishing purposes.